

جامعہ حقانیہ کاترجمان

سہ ماہیہ

سرگودھا

الحقانیہ

مجلد

جلد ۳

○

ربیع الاول ۱۴۲۹ھ

شمارہ ۳



بانی فقیہ العصر حضرت مولانا مفتی عبدالشکور زیدی قدس سرہ

ربیع الاول ۱۴۲۹ھ مارچ ۲۰۰۸ء فہرست

3	حضرت نفیس رحمہ اللہ کی رحلت..... مفتی سید عبدالقدوس ترمذی مدظلہم
7	امام الصرف والنحو مولانا محمد اشرف شاہ رحمہ اللہ... // // //
8	حضرت حاجی صوفی محمد حسین صاحب رحمہ اللہ... // // //
9	درس قرآن کریم..... // // //
11	درس حدیث..... شیخ الاسلام حضرت مولانا علامہ ظفر احمد عثمانی رحمہ اللہ
13	ملفوظات حکیم الامت رحمہ اللہ..... از قلم حضرت مولانا مفتی جمیل احمد تھانوی رحمہ اللہ
15	اصلاحی مکاتیب..... فقیہ العصر مفتی سید عبدالشکور ترمذی قدس سرہ
18	معفرت خداوندی..... خطاب حضرت مولانا سید ارشد مدنی مدظلہم
24	مکالمہ بین المذاہب اور اس کا تصور..... خطاب مولانا قاری محمد حنیف جالندھری مدظلہم
28	احکام القرآن مفتی عبدالشکور ترمذی کا مہج تحقیقی جائزہ مفتی محمد عبداللہ چنیوٹی
33	شیخ القراء قاری محی الاسلام پانی پتی رحمہ اللہ..... پروفیسر ایم۔ اے۔ عثمانی
36	ایک عارف ربانی کی رحلت..... حضرت مولانا محمد عابد صاحب مدظلہم ملتان
42	تواریخ وفات حضرت سید نفیس الحسینی انور قدس سرہ حضرت مولانا قاری خلیل احمد تھانوی مدظلہم
44	الاستفتاء..... فقیہ العصر مفتی عبدالشکور ترمذی رحمہ اللہ
48	اخبار الجامعہ..... مفتی محمد عبداللہ چنیوٹی

☆☆☆☆☆☆

بسم اللہ تعالیٰ

حضرت نفیس رحمہ اللہ کی رحلت

الحمد لله وكفى وسلام على عباده الذين اصطفى، أما بعد:

قارئین المحتانیہ کو معلوم ہوگا کہ ۲۶ محرم الحرام ۱۴۲۹ھ بمطابق ۵ فروری ۲۰۰۸ء منگل کی صبح حضرت اقدس سید نفیس الحسینی رحمۃ اللہ علیہ نائب امیر عالمی مجلس تحفظ ختم نبوت رحلت فرما گئے ہیں انا للہ وانا الیہ راجعون۔

حضرت شاہ صاحب رحمہ اللہ خانوادہ سید احمد شہید کے نسبی اور روحانی فرزند حضرت اقدس مولانا عبدالقادر رائے پوری قدس سرہ کے خلیفہ اجل اور شیخ وقت تھے۔ آپ کی پیدائش ۱۳ ذوالقعدہ ۱۳۵۱ھ، ۱۱ مارچ ۱۹۳۳ء کو گھوڑیالہ (ضلع سیالکوٹ) میں ہوئی۔ آپ کا خاندانی نام نور حسین جبکہ قلمی نام نفیس الحسینی ہے۔ سلسلہ نسب چودہ واسطوں سے حضرت سید محمد گیسو دراز قدس سرہ (م ۸۲۵ھ) تک پہنچتا ہے۔ حضرت گیسو دراز رحمہ اللہ سلطان الاولیاء حضرت خواجہ نظام الدین رحمہ اللہ کے جانشین حضرت خواجہ نصیر الدین دہلوی رحمہ اللہ کے خلیفہ اعظم تھے۔

حضرت شاہ صاحب رحمہ اللہ نے ابتدائی تعلیم اپنے علاقہ میں حاصل کی، پھر ۱۹۴۷ء میں آپ اپنے ماموں جان حضرت مولانا سید محمد اسلم رحمہ اللہ (جو علامہ انور شاہ کشمیری رحمہ اللہ کے تلمیذ رشید تھے) کے پاس فیصل آباد شریف لے آئے اور گورنمنٹ کالج فیصل آباد سے انٹرمیڈیٹ تک تعلیم حاصل کی۔ خطاطی کافن اپنے والد گرامی سید محمد اشرف علی صاحب سے سیکھ کر اس میں امامت کا درجہ حاصل کیا۔ آپ کو شعر و سخن کا بھی خاص ذوق تھا، ”برگ گل“ کے نام سے آپ کا پر مغز اور نفیس کلام شائع ہو چکا ہے جو مختلف عنوانات پر آپ کے پاکیزہ شعری ذوق کا حسین مرقع ہے۔

حضرت شاہ صاحب رحمہ اللہ نے ۱۹۵۶ء، ۱۳۷۵ھ میں حضرت اقدس شاہ عبدالقادر صاحب رائے پوری قدس سرہ کی پہلی مرتبہ زیارت کی اور ۱۹۵۷ء میں آپ کے دامن عقیدت سے وابستگی اختیار فرمائی اور طریقت کے تمام منازل و مراحل طے کرنے پر حضرت شیخ نے آپ کو خلافت سے

سرفراز فرمایا۔ اس وقت آپ کی ذات گرامی تمام اہل سلسلہ کیلئے ایک مرکزیت اور مرجعیت کا درجہ رکھتی تھی۔ حضرت شاہ صاحب کو حق تعالیٰ نے شریعت و طریقت کا جامع اور علمی و عملی کمالات سے خوب خوب متصف فرمایا تھا، جیسی ونسبی شرافت اس پر مستزاد تھی، آپ ایک طرف سلطان القلم تھے تو دوسری طرف راہ طریق کے خضر اور بادشاہ بھی تھے۔ پھر کمال یہ کہ تمام فضائل و کمالات کے باوجود انتہائی متواضع، خلیق و شفیق اور سراپا رحمت و شفقت اور مخ نہد شاخ پر میوہ مر بر زمیں، کے مکمل مصداق تھے۔ حضور سرور کائنات ﷺ اور صحابہ کرام، اہل بیت عظام کی ذوات مقدسہ سے آپ کو جو محبت و عشق تھا وہ آپ کے کلام سے واضح ہے۔ اسی طرح خانوادہ نبوت، مشائخ کرام و اولیاء عظام بطور خاص اکابر علماء دیوبند اور اپنے اکابر و شیوخ سلسلہ سے آپ کا تعلق ”برگ گل“ کے ان اشعار سے عیاں ہے جو آپ نے ان عنوانات پر تحریر فرمائے ہیں۔ اتباع سنت، صحابہ کرام، اہل بیت عظام اور اکابر سے محبت حضرت کا خاص وصف تھا۔

جہاں تک یاد ہے پہلی مرتبہ حضرت شاہ صاحب رحمہ اللہ کی زیارت احقر کو اس وقت ہوئی جب ۱۴۰۰ھ میں دارالعلوم دیوبند کا صد سالہ اجتماع منعقد ہوا۔ احقر حضرت والد گرامی رحمہ اللہ کے ہمراہ حضرت اقدس شیخ الہند مولانا محمود حسن دیوبندی قدس سرہ کے اس مبارک حجرہ کی زیارت سے واپس آ رہا تھا جہاں سے ریشمی رومال جیسی عظیم تحریک کی ابتدا ہوئی، تو راستہ میں حضرت شاہ صاحب رحمہ اللہ سے بھی ملاقات ہو گئی جو اپنے رفقاء کے ساتھ حضرت اقدس مدنی قدس سرہ کے آستانہ پر حاضری کیلئے تشریف لے جا رہے تھے۔ حضرت بڑی ہشاشت اور خندہ پیشانی سے ملے اور حضرت والد صاحب رحمہ اللہ سے ملاقات پر خوشی کا اظہار فرمایا۔ بعد ازاں پاکستان میں متعدد مقامات پر بارہا ملاقات کا شرف حاصل ہوا، ہر بار حضرت نے شفقت و عنایت کا معاملہ فرمایا۔ احقر شوال ۱۴۰۱ھ میں جامعہ اشرفیہ لاہور میں تعلیم کیلئے حاضر ہوا، اسی دوران حضرت مولانا سید حامد میاں صاحب رحمہ اللہ کی خدمت میں جامعہ مدنیہ حاضری ہوئی اور پھر حضرت کی خدمت میں پہنچا، کافی دیر تک مجلس رہی اور احقر کو خوب استفادہ کا موقع ملا۔ اپنے خاندانی حالات کے حوالہ سے احقر نے جب عرض کیا کہ احقر کے پردادا حضرت حکیم محمد غوث صاحب کا پہلے اصلاحی تعلق حضرت شاہ ابوالخیر دہلوی سے تھا، بعد میں انہوں نے حضرت حکیم الامت تھانوی رحمہ اللہ سے رجوع فرمایا، حضرت شاہ صاحب نے فوراً کتاب

”مقامات خیر“ احقر کو دی جو حضرت شاہ ابوالخیر کی مفصل سوانح ہے، پہلی مرتبہ احقر نے اس کی زیارت اسی وقت کی۔ حضرت شاہ صاحب نے زبانی بھی ”مقامات خیر“ کا تعارف کرایا اور بزرگوں کے حالات سے آگاہ فرمایا۔ بعد ازاں ایک مرتبہ جلال پور میں مدرسہ کے سنگ بنیاد کیلئے حضرت لاہور سے تشریف لائے، حضرت والد ماجد قدس سرہ بھی تشریف لے گئے، اس موقع پر بھی بڑی طویل مجلس رہی، حضرت شیر محمد شریقی ری رحمہ اللہ کے ہاں حضرت علامہ انور شاہ کشمیری رحمہ اللہ کی تشریف آوری کا واقعہ بھی حضرت نے اسی مجلس میں سنایا اور حضرت شیخ الہند قدس سرہ پر حضرت اقدس حکیم الامت تھانوی رحمہ اللہ کے مضمون ”یادیا راں“ کا ذکر بھی کیا جو تھانہ بھون کے ماہانہ رسالہ ”انور“ میں شائع ہوا۔ احقر نے عرض کیا کہ حضرت علامہ ظفر احمد عثمانی رحمہ اللہ نے ”یادیا راں“ کا تتمہ اور حضرت شیخ الہند رحمہ اللہ کا عربی مرثیہ بھی تحریر فرمایا تھا، اس پر بہت خوش ہوئے اور فرمایا کہ یہ سب کچھ اب مایا ب ہے اگر کہیں مل جائے تو اسے شائع کرنا چاہئے تاکہ نئی نسل کو اپنے اکابر کے احوال مبارکہ سے آگاہی ہو۔

احقر کا کارہ پر یہ حضرت کی خصوصی عنایت تھی کہ حضرت اقدس والد گرامی کی وفات کے بعد شفقت کا سلسلہ جاری رکھا اور وقتاً فوقتاً اپنی گرانقدر تالیفات سے بھی نوازا۔ جامعہ اشرفیہ لاہور کے ساٹھ سالہ اجتماع کی جس نشست کی صدارت حضرت نے فرمائی احقر کو سند و دستار اسی نشست میں عطا ہوئی۔ دورہ حدیث شریف کے بعد جامعہ اشرفیہ سے احقر کو جو سند حاصل ہوئی اس پر نام اور پتہ وغیرہ حضرت ہی کے قلم سے ہے، اسی طرح ”تذکرہ حضرت مدنی رحمہ اللہ“ کا ٹائٹل بھی آپ ہی کے قلم کا شاہکار ہے۔ ایک عرصہ سے خیال تھا کہ حضرت کی خدمت میں خانقاہ سید احمد شہید حاضر ہوں، کئی مرتبہ پروگرام بنا اور برادر م جناب قاری شرافت اللہ صاحب پانی پتی زید مجدہم نے حضرت سے اس کی اجازت بھی لی، لیکن افسوس! کہ حضرت کی حیات میں یہ مقدر نہ تھا۔ وفات سے کچھ عرصہ قبل بیماری کی خبریں اخبار میں شائع ہو رہی تھیں احقر تیمارداری اور زیارت کے ارادہ سے لاہور حاضر ہوا، حضرت ہسپتال سے گھر تشریف لائے تو وہیں حاضری ہوئی، نہایت شفقت و عنایت سے ملے اور فوراً کھانے میں شریک فرمایا، اس وقت طبیعت کافی بہتر نظر آرہی تھی، کافی دیر تک گفتگو فرمائی۔

احقر نے حضرت سید قمیص الاعظم قادری رحمۃ اللہ علیہ کے خاندان سے اپنی رشتہ داری کا ذکر کیا تو مزید مسرت کا اظہار فرمایا اور محترم جناب سید اظہار احمد گیلانی صاحب سے فون پر بات بھی کرائی۔

حضرت نے خاندان نبوت اہل بیت کرام پر ”ریحانِ عترت“ کے نام سے بڑی عظیم کتاب شائع فرمائی تھی وہ بھی عنایت فرمائی اور ساتھ ہی حضرت سید احمد شہید رحمۃ اللہ علیہ کے حالات پر نہایت مفصل اور جامع و مبسوط کتاب ”وقائع سید احمد شہید“ بھی عطا کی اور اس کتاب کی بہت ہی تعریف فرمائی۔

اس محفل و مجلس کی حلاوت و چاشنی اب تک محسوس ہو رہی ہے اور ان شاء اللہ تعالیٰ آئندہ بھی یہ مبارک لمحات یاد رہیں گے۔ احقر کے ساتھ جناب قاری شرافت اللہ صاحب کے علاوہ عم زادہ برادر عزیز مولوی سید محمد فہیم ترمذی سلمہ اور برادر خوردار عبدالباسط سلمہ بھی شریک محفل تھے۔ محترم جناب ڈاکٹر محمد آصف منہاس کے بھائی صاحب پر اس ملاقات کا بڑا ہی اثر ہوا اور وہ حضرت سے مل کر بے حد محظوظ ہوئے، ہم وہاں سے بڑے ہی خوش و خرم واپس ہوئے اور آئندہ سفر میں خانقاہ سید احمد شہید حاضر ہونے کا پروگرام بناتے رہے لیکن کسے معلوم تھا کہ اس دار فانی میں حضرت سے یہ آخری ملاقات ہے۔

ہماری یہ مجلس ۲۶ جمادی الاخریٰ ۱۴۲۸ھ کو ہوئی تھی، ٹھیک سات ماہ بعد ۲۶ محرم الحرام ۱۴۲۹ھ کو صبح فون پر اطلاع ملی کہ حضرت شاہ صاحب رحمہ اللہ انتقال فرما گئے ہیں اور ظہر کے بعد آپ کا جنازہ ہوگا، قاری شرافت اللہ صاحب کے ہمراہ احقر لاہور کیلئے روانہ ہوا، ظہر کے بعد بخیریت لاہور پہنچے، احقر کے علاوہ جامعہ حقانیہ کے دیگر اساتذہ و طلبہ بھی جنازہ میں شمولیت کے لئے لاہور پہنچ گئے۔

جامعہ مدنیہ سے حضرت کا جسد خاکی عتیق اسٹیڈیم کیلئے اٹھایا گیا تھا اس لئے ہم عتیق اسٹیڈیم پہنچ گئے، وہاں بے پناہ ہجوم تھا اور لوگ بڑی تیزی سے آرہے تھے، دیکھتے دیکھتے اس قدر رش ہوا کہ ہر طرف سر ہی سر نظر آرہے تھے، اندازہ یہی ہے کہ مجمع ایک لاکھ سے کم نہ ہوگا۔

ساڑھے تین بجے جنازہ ہوا لیکن چونکہ لاؤڈ سپیکر کا انتظام نہ تھا اس لئے بہت سے حضرات کو جنازہ کے آغاز و اختتام کا پتہ نہ چلا اور وہ حاضر ہونے کے باوجود جنازہ نہ پڑھ سکے، لیکن بقول حضرت مجذوب رحمہ اللہ رحمۃ اللہ علیہ کا محروم بھی محروم نہیں ہے، آنے والے ان شاء اللہ تعالیٰ ثواب سے محروم نہ ہوں گے۔

مدفین خانقاہ میں طے تھی، ہم بھی وہاں پہنچ گئے اور یوں مدفین کا منظر بھی دیکھنے میں آیا، لیکن افسوس! کہ یہاں بھی نظم کا فقدان تھا، یہاں سے فارغ ہو کر ہم نے خانقاہ میں حاضری دی اور مغرب کی نماز مسجد میں ادا کی، پھر حضرت کی قبر پر فاتحہ پڑھ کر ہم واپس ہوئے۔

اللہ تعالیٰ حضرت کے درجات بلند فرماویں اور پسماندگان کو ہر واجہ سے نوازیں، آمین۔

امام الصرف والنحو حضرت مولانا محمد اشرف شاد صاحب رحمہ اللہ

سلطان الاولیاء حضرت مولانا محمد عبداللہ بہلوی قدس سرہ کے داماد، حضرت مولانا غلام حبیب نقشبندی رحمہ اللہ کے خلیفہ مجاز حضرت مولانا محمد اشرف شاد رحمہ اللہ مہتمم جامعہ اشرفیہ اشرف آباد مکنوٹ بھی انتقال فرما گئے اِنَّا لِلّٰہ وَاِنَّا اِلَیْہِ رَاجِعُونَ۔ حضرت مولانا کو حق تعالیٰ نے تمام علوم و فنون میں جامعیت کے ساتھ صرف و نحو میں امامت کا درجہ عطا فرمایا تھا، آپ حضرت مولانا منظور الحق صاحب رحمۃ اللہ علیہ کے مایہ ناز تلمیذ رشید اور اپنے اساتذہ کرام کیلئے باعث فخر تھے۔ آپ نے علوم دینیہ کی تحصیل اور فراغت کے بعد تادم آخر درس و تدریس کی خدمات سرانجام دیں اور مکنوٹ جیسے علاقہ میں ایک عظیم دینی ادارہ قائم فرما کر اسے اہل علم کیلئے مرجع بنادیا۔ احقر اب تک اگرچہ مکنوٹ تو حاضر نہ ہو سکا تاہم حضرت مولانا موصوف مرحوم و مغفور سے مختلف مقامات پر بارہا ملاقات ہوئی۔ حضرت اقدس والد ماجد قدس سرہ کے جنازہ کے موقع پر حضرت مولانا رحمہ اللہ ساہیوال بھی تشریف لائے تھے۔

آخری مرتبہ مدرسہ امینیہ سرگودھا میں ملاقات ہوئی اور تفصیلی نشست رہی، مختلف موضوعات کے ساتھ صرف کی بحث کا آنا لازمی تھا۔ احقر نے بطور لطیفہ واقعہ سنایا کہ احقر کے جد امجد حضرت مفتی عبدالکریم گمٹھلوی رحمۃ اللہ علیہ تقسیم سے قبل ہندوستان میں کسی مدرسہ کے امتحان کیلئے تشریف لے گئے، جب صرف کے طلبہ نے امتحان دیا تو دادا جان رحمۃ اللہ علیہ نے ان سے پوچھا ”مہتمم“ کونسا صیغہ ہے؟ طلبہ نے صحیح جواب بتادیا کہ یہ باب افعال سے اسم فاعل کا صیغہ ہے، حضرت نے فرمایا کہ صرف کا قانون ہے جب ایک جنس کے دو حرف جمع ہوں تو ان میں ادغام ضروری ہے یہاں دو میم جمع ہونے کے باوجود ادغام کیوں نہیں ہوا، اس کی وجہ بتاؤ؟ امتحان میں حاضر طلبہ اس کا جواب نہیں دے سکے۔

حضرت مولانا اور مجلس میں حاضر دیگر حضرات اس لطیفہ سے بہت محفوظ ہوئے اور فک ادغام کی وجہ پر بحث چل پڑی اور اس ضمن میں کئی واقعات کا تذکرہ بھی آیا۔ حضرت والد ماجد نے یہ واقعہ کئی جگہ سنایا، فرماتے تھے کہ یہ واقعہ مجھے حضرت مفتی محمد حسن صاحب امرتسری نے سنایا تھا اور غالباً امرتسر کے مدرسہ نعمانیہ ہی کا واقعہ تھا۔ حضرت مولانا مرحوم نے اس واقعہ کی بڑی قدر فرمائی اور جامعہ حقانیہ کے استاذ عزیز مولوی محمد محسن سلمہ جوان کے شاگرد بھی ہیں جب ان سے ملنے کیلئے مکنوٹ حاضر ہوئے تو اس واقعہ کا ان سے بطور

خاص ذکر فرمایا اور قلب ادغام سے متعلق اپنی رائے گرامی کا اظہار بھی فرمایا جزاھم اللہ تعالیٰ خیر الجزاء۔
حضرت مولانا کے وصال کی اطلاع بروقت ملی لیکن احقر سفر نہ کر سکا، عزیزم مولوی محمد محسن سلمہ
اس روز خانپوال تھے اس لئے مانکوٹ پہنچ گئے اور جنازہ میں شرکت کی سعادت سے بہرہ ور ہوئے۔
اللہ تعالیٰ حضرت مرحوم کے درجات بلند فرماویں اور پسماندگان کو ہر واجر عطا فرمائیں، آمین۔

حضرت حاجی صوفی محمد حسین صاحب رحمہ اللہ

سلطان العارفین حضرت مولانا محمد عبداللہ بہلوی قدس سرہ کے خلیفہ حضرت حاجی محمد حسین
صاحب رحمۃ اللہ علیہ بھی انتقال فرما گئے انا للہ وانا الیہ راجعون۔
اللہ تعالیٰ نے حضرت حاجی صاحب کو طویل عمر عطا فرمائی اور انہیں دین اور ریز رگان دین کی
خدمت و صحبت اور ان سے استفادہ کا خوب موقع عطا فرمایا۔ حضرت بہلوی قدس سرہ کی صحبت و مجلس
اور خدمت نے آپ کو بڑے بلند مقام پر فائز فرمادیا تھا۔ تحصیل شجاع آباد ضلع ملتان کے ایک دیہات
کمرے والا میں یا د خدا اور معرفت الہی کا درس دیا، ہزار ہا مسلمانوں نے آپ سے فیض پایا، یہ آپ
کے اخلاص کا نتیجہ تھا کہ ایک چھوٹی سی بستی مرجع خلافت بن گئی اور وہاں جنگل میں منگل کاساں
پیدا ہو گیا۔ حضرت حرمین شریفین کے مبارک سفر سے واپس تشریف لائے تو بیت اللہ کی زیارت کے
بعد رب البیت کی بارگاہ میں حاضری کا وقت بھی آ گیا اور آپ مورخہ ۲۲ / ذوالحجہ ۱۴۲۸ھ، ۲ / جنوری
۲۰۰۸ء بدھ کی شب کو اصل باللہ ہوئے انا للہ وانا الیہ راجعون۔

احقر نے کچھ عرصہ قبل ایک ہی مرتبہ مدرسہ امینیہ سرکوڈھا میں آپ کی زیارت کی، آپ نے اس
مختصر ملاقات میں خصوصی توجہ و شفقت فرمائی اور احقر کو کمرے والا حاضر ہونے کیلئے بھی فرمایا، مگر
افسوس! کہ باوجود وعدہ اور پروگرام کے احقر تاہنوز وہاں حاضر نہ ہو سکا، اب اس وعدہ کے ایفاء کی یہی صورت
ہے کہ مزار پر حاضری کی توفیق ہو جائے۔ وفات کا علم بھی بعد میں ہوا اس لئے جنازہ میں شرکت سے بھی
محرومی رہی۔ اللہ تعالیٰ آپ کے درجات بلند فرماویں اور پسماندگان کو ہر واجر عطا فرماویں، آمین۔ فقط
احقر عبدالقدوس ترمذی غفرلہ

۲۹/۲/۱۷ھ

مفتی سید عبدالقدوس ترمذی مدظلہم

درس قرآن کریم

بسم اللہ الرحمن الرحیم

قرآن کی اصطلاح میں ایمان وہ ہے جس کا ذکر اور پر سورہ بقرہ کی تیرہویں آیت میں آچکا ہے وَاِذَا قِيلَ لَهُمْ اٰمِنُوْا كَمَا اٰمَنَ النَّاسُ، جس سے معلوم ہوا کہ ایمان کا دعویٰ صحیح یا غلط کے جانچنے کا معیار صحابہ کرام رضی اللہ عنہم کا ایمان ہے، جو اس کے مطابق نہیں وہ اللہ تعالیٰ اور رسول اللہ ﷺ کے نزدیک ایمان نہیں۔

اگر کوئی شخص قرآنی عقیدہ کا مفہوم قرآنی تصریح یا رسول اللہ ﷺ کی تشریح کے خلاف قرار دے کر یہ کہے کہ میں تو اس عقیدہ کو مانتا ہوں، تو یہ ماننا شرعاً معتبر نہیں، جیسا کہ آج کل قادیانی گروہ کہتا ہے کہ ہم بھی عقیدہ ختم نبوت کو مانتے ہیں، مگر اس عقیدہ میں رسول کریم ﷺ کی تصریحات اور صحابہ کرام رضی اللہ عنہم کے ایمان سے بالکل مختلف تحریف کرتے ہیں، مرزا غلام احمد کی نبوت کیلئے جگہ نکالتے ہیں، قرآن کریم کی اس تصریح کے مطابق وہ اسی کے مستحق ہیں کہ ان کو مساحم بمؤمنین کہا جائے، یعنی وہ ہرگز مومن نہیں۔

خلاصہ یہ ہے کہ ایمان صحابہ رضی اللہ عنہم کے خلاف کوئی شخص کسی عقیدہ کا نیا مفہوم بنائے اور اس عقیدہ کا پابند ہونے کی وجہ سے اپنے آپ کو مومن مسلمان بتلائے اور مسلمانوں کے نماز روزہ میں شریک بھی ہو، مگر جب تک وہ قرآن کے اس بتلائے ہوئے معیار کے مطابق ایمان نہیں لائے گا اس وقت تک وہ قرآن کی اصطلاح میں مومن نہیں کہلائے گا۔

حدیث وفقہ کا یہ مشہور مقولہ کہ ”اہل قبلہ کو کافر نہیں کہا جاسکتا“ اس کا مطلب بھی آیت مذکورہ کے تحت میں یہ متعین ہو گیا کہ اہل قبلہ سے مراد صرف وہ لوگ ہیں جو ضروریات دین میں سے کسی چیز کے منکر نہیں، ورنہ یہ منافقین بھی تو قبلہ کی طرف سب مسلمانوں کی طرح نماز پڑھتے تھے، مگر یہ صرف رو قبلہ نماز پڑھنا ان کے ایمان کیلئے اس بناء پر کافی نہ ہوا کہ ان کا ایمان صحابہ کرام رضی اللہ عنہم کی طرح تمام ضروریات دین پر نہیں تھا۔

یہاں منافقین کے قول اٰمَنَّا بِاللّٰهِ وَبِالْيَوْمِ الْآخِرِ میں غور کیجئے کہ یہ لوگ پرلے درجے کے کافر ہونے کے باوجود اپنی دانست میں جھوٹ بولنے سے اجتناب کرتے ہیں، کیونکہ دعویٰ ایمان کیلئے صرف اللہ اور روز قیامت پر ایمان کا ذکر کرتے ہیں، ایمان بالرسول کا ذکر اس لئے نہیں کرتے کہ جھوٹ نہ ہو جائے، اس سے معلوم ہوا کہ جھوٹ ایسی گندی اور گھناؤنی چیز ہے کہ کوئی شریف آدمی خواہ کافر، فاسق ہو جھوٹ بولنا پسند نہیں کرتا۔

یہ دوسری بات ہے کہ ان کا دعویٰ ایمان باللہ وبالیوم الآخر بھی قرآنی اصطلاح کے خلاف ہونے کی وجہ سے ٹھیکہ جھوٹ ثابت ہوا۔

آیات مذکورہ میں منافقین کا ایک حال یہ بتلایا ہے یَسْخَدُونَ اللّٰهَ یعنی یہ لوگ اللہ تعالیٰ کو دھوکہ دینا چاہتے اور اس کے ساتھ چال بازی کرتے ہیں، حالانکہ گروہ منافقین میں شاید کوئی بھی ایسا نہ ہو جو اللہ تعالیٰ کو دھوکہ دینے کا قصد رکھتا ہو، یا یہ سمجھتا ہو کہ وہ اللہ تعالیٰ کو فریب دے سکتا ہے، بلکہ حقیقت یہ تھی کہ یہ لوگ رسول کریم ﷺ اور مومنین کو دھوکہ دینے کے قصد سے شیع حرکتیں کرتے تھے۔ اللہ تعالیٰ نے آیت مذکورہ میں اس کو اللہ کو دھوکہ دینا قرار دے کر یہ بتلادیا کہ جو شخص اللہ تعالیٰ کے کسی رسول یا ولی کے ساتھ کوئی برا معاملہ کرتا ہے وہ درحقیقت اللہ تعالیٰ ہی کے ساتھ ایسا معاملہ کرنے کے حکم میں ہے۔ دوسری طرف آنحضرت ﷺ کی رفعت شان کی طرف بھی اشارہ کر دیا گیا کہ آپ ﷺ کی شان میں کوئی گستاخی کرنا ایسا ہی جرم ہے جیسا اللہ جل شانہ کی شان میں گستاخی جرم ہے۔

آیات مذکورہ میں منافقین کے عذاب الیم کی وجہ سے کاناوا یکاذہون یعنی ان کے جھوٹ بولنے کو قرار دیا ہے، حالانکہ ان کے کفر و نفاق کا جرم سب سے بڑا تھا، اور دوسرے جرائم، مسلمانوں سے حسد، ان کے خلاف سازشیں بھی بڑے جرائم تھے مگر عذاب الیم کا سبب ان کے جھوٹ بولنے کو قرار دیا، اس میں یہ اشارہ پایا جاتا ہے کہ جھوٹ بولنے کی عادت ان کا اصلی جرم تھا، اسی بری عادت نے ان کو کفر و نفاق تک پہنچا دیا تھا، اس لئے جرم کی حیثیت اگرچہ کفر و نفاق کی بڑھی ہوئی ہے مگر ان سب خرابیوں کی جڑ اور بنیاد جھوٹ بولنا ہے، اسی لئے قرآن کریم نے جھوٹ بولنے کو بت پرستی کے ساتھ جوڑ کر اس طرح ارشاد فرمایا ہے فَاجْتَنِبُوا الرِّجْسَ مِنَ الْاَوْثَانِ وَاجْتَنِبُوا قَوْلَ الزُّورِ یعنی بچو بت پرستی کی نجاست سے اور بچو جھوٹ بولنے سے۔ (معارف القرآن ص ۱۲۶ تا ۱۲۹)

درس حدیث

رحمۃ (لقد روي) ترجمہ بہجۃ (لنفوس)

مؤلف: حضرت امام حافظ ابو محمد عبد اللہ بن ابی جمرہ الازدی الاندلسی رحمہ اللہ

مترجم: شیخ الاسلام حضرت مولانا علامہ ظفر احمد عثمانی قدس اللہ سرہ

اگر کسی کو یہ شبہ ہو کہ گیارہ یا تیرہ رکعتیں انتہائی درجہ کمال کو کیونکر پہنچ سکتی ہیں حالانکہ بعض لوگ اس سے زیادہ بھی (قیام) کرتے اور رات بھر نماز پڑھتے ہیں، تو رات بھر قیام کرنے والے سے وہ شخص کیونکر افضل ہو جائے گا جس نے گیارہ یا تیرہ رکعت ہی سے قیام کیا ہے؟ تو اس کا جواب یہ ہے کہ بے شک گیارہ یا تیرہ رکعت سے قیام کرنے والی رات بھر نماز پڑھنے والے سے افضل ہے جس کی دلیل عبد اللہ بن عمر رضی اللہ عنہما کی ایک حدیث ہے (جو آئندہ آئے گی) اور اس حدیث کی شرح میں بھی اس سوال کا جواب آئے گا، جس کو شوق ہو اس مقام کا مطالعہ کرے۔

اور جب یہ بات ثابت ہو گئی تو اس سے معلوم ہوا کہ رسول اللہ ﷺ کی فضیلت، آپ کا درجہ، آپ کا مرتبہ اللہ تعالیٰ کے یہاں کس قدر بلند ہے اور آپ کی وجہ سے، آپ کے ذریعہ سے اللہ تعالیٰ نے اس امت پر کتنا بڑا احسان فرمایا ہے کہ اللہ تعالیٰ نے ان کے واسطے (شب قدر میں) تہجد کی دو رکعتوں کا ثواب ایک ہزار مہینہ کی دشوار تر عبادت یعنی (ہزار مہینے تک) جہاد (کرنے) سے بھی افضل کر دیا ہے جن کی مقدار تیس ہزار دن اور تیس ہزار رات ہوتی ہے جس کا مجموعہ ۶۰۰۰۰۰ ساٹھ ہزار کا زمانہ ہے، اللہ تعالیٰ ہم کو اور تم کو اپنی نعمت کے شکر کی توفیق دے اور اس نعمت کا اہل بنائے اور اپنے فضل سے اس نعمت (کے حاصل کرنے) پر ہماری مدد فرمائے (آمین) اور اسی کے مثل امت محمدیہ پر اللہ تعالیٰ کا (ایک) فضل و احسان جس (کے حاصل کرنے) میں کچھ بھی وقت نہیں یہ ہے۔ خدا ہم کو اس امت کے صلحاء میں داخل فرمائے کہ اللہ تعالیٰ فرماتے ہیں وان تعملوا نعمة الله لا تحصوها اگر تم اللہ تعالیٰ کی نعمتوں کو گننے لگو تو شمار نہ کر سکو گے، اور (دوسرا) ارشاد (یہ) ہے لمن شکرتم لازيدنکم اگر تم شکر کرو گے تو میں تم پر (نعمتوں کو) زیادہ کروں گا، اس میں اللہ تعالیٰ نے نعمت کے بڑھانے کا وعدہ شکر پر موقوف رکھا ہے (اور بے شمار نعمتوں کا شکر ادا کرنا بہت دشوار تھا تو) اس کے بعد رسول اللہ ﷺ

فرماتے ہیں کہ جو کوئی ہر صبح اور ہر شام یوں کہہ لیا کرے اشہدان لا الہ الا اللہ وحده لا شریک لہ اللہم ما اصبحت ہی او امسیت ہی من نعمۃ فمذک وحدک لا شریک لک لک الحمد لک الشکر اس نے اللہ تعالیٰ کی ان تمام نعمتوں کا شکرا ادا کر دیا جو اس پر (فائز) ہوئی ہیں، تو اس فضل عظیم کو (تو) دیکھو کہ اللہ تعالیٰ نے کس طرح ہمارے تھوڑے سے لفظوں کو بے شمار نعمتوں کا شکر یہ قرار دے لیا اور اسی پر ہمارے لئے نعمت بڑھانے کا ذمہ لے لیا (قولہ قیام النبی صلی اللہ علیہ وسلم کان ممّا ثبت عنہ من الاحادی عشرۃ رکعة الی قولہ وضمن لنا المزیل)۔
 م: کیا اب بھی کسی کا منہ ہے جو صوفیہ کے طریق کو خلاف سنت کہہ سکے، تم نے دیکھا کہ محققین صوفیہ رات بھر نماز پڑھنے سے گیارہ یا تیرہ رکعت کے ساتھ تہجد کو افضل سمجھتے ہیں کیونکہ حضور ﷺ کا معمول یہی تھا اور بعض روایات میں جو اس سے زیادہ کا ثبوت ہے وہ بطور معمول کے نہ تھا جیسا ان روایات کے الفاظ سے واضح ہے ۱۲۔

عمل کے وقت صحیح نیت اور استحضار ایمان مطلوب ہے

(۳۷) حدیث کا یہ لفظ ”بوجہ ایمان اور طلب ثواب کے“ اس بات کی دلیل ہے کہ ایمان کا استحضار ہر جزو عمل کے ساتھ مطلوب ہے کیونکہ رسول اللہ ﷺ نے اس مقام پر یہ شرط بیان فرمائی ہے کہ شب قدر کا قیام صحیح نیت کے ساتھ کیا جائے (یعنی صرف ایمان اور طلب ثواب کی وجہ سے قیام ہو اور کوئی غرض نہ ہو) پھر علماء نے اس میں اختلاف کیا ہے بعض کا قول ہے کہ یہ استحضار ہر وقت ضروری ہے اور بعض کا قول ہے کہ صرف عمل شروع کرنے کے وقت ضروری ہے، اور عمل کے ہر جزو کے ساتھ استحضار ہونا کمال (عمل) کی شرط ہے، جمہور اس پر ہیں۔ اور یہ لفظ اس بات کی بھی دلیل ہے کہ (عمل کے وقت) ایمان کے استحضار سے ایمان کو ترقی ہوتی ہے کیونکہ (مسلمان کو تو) پہلے ہی سے ایمان حاصل ہے پس عمل کے وقت اس کو نیت میں حاضر کر لیا ترقی کا قائم مقام ہے (قولہ الوجہ الرابع عشر فیہ دلیل علی ان استحضار ایمان زیادة الی قولہ قام مقام الزیادة)
 م: صوفیہ کو صحیح نیت کا بہت اہتمام ہے اور اسی سے ان کو علماء ظاہر سے امتیاز حاصل ہے، علماء ظاہر کو افعال قلب کا اہتمام نہیں، پس یہ حدیث صوفیہ کی مؤید ہے۔

مرسلہ: محمد صدیق عفا اللہ عنہ

ملفوظات حکیم الامت رحمہ اللہ تعالیٰ

جمع و ترتیب: حضرت مولانا مفتی محمد حسن امرتسری قدس سرہ

○ فرمایا مجتہدین میں ایک مخصوص بات یہ ہوتی ہے کہ وہ نصوص سے ایسے اصول کو مستنبط کر سکتے ہیں کہ وہ اصول کہیں ٹوٹے نہیں، اور جو اصول متاخرین نے مجتہدین کی تفریعات سے استنباط کئے ہیں وہ ٹوٹ جاتے ہیں۔

○ فرمایا عارفین کی نظر میں حق تعالیٰ کے وجود پر جو دلائل ہیں وہ حقیقت میں دلیل نہیں، کیونکہ دلیل عاۓدہ مدلول سے اوضح ہوتی ہے اور واجب تعالیٰ سے زیادہ کوئی شے واضح تر نہیں بلکہ واجب سب سے اوضح ہے ع آفتاب آمد دلیل آفتاب۔

○ فرمایا حضرت جنید رحمہ اللہ سے کسی نے کہا کہ ہمارے یہاں کے زمانہ میں ایک قوم ہے جو کہتے ہیں کہ لا حاجة لنا الى الصلوة والصيام، نحن قد وصلنا حضرت جنید رحمہ اللہ نے فرمایا صلوا في الوصول ولكن الى سقر، ولو عشت الف عام ما تركت من اورادی شيئا الا بعذر شرعي۔

○ فرمایا مولانا فضل حق صاحب سے کسی نے پوچھا تھا کہ مولانا شہید کیسے ہیں؟ فرمایا وہ ایسے ہیں کہ ان کے مقابل کیلئے یہ فخر کافی ہے کہ وہ ان کا مقابل ہے۔ پھر شاہ اسحاق صاحب کے متعلق دریافت کیا، تو فرمایا اس وقت تو انسانوں کا قصہ ہو رہا ہے، جب فرشتوں کا ذکر ہوگا ان کے ساتھ ان کے متعلق پوچھنا۔

○ فرمایا اب تو بس مسلمانوں کو چاہئے کہ سب لگ پٹ کر اللہ تعالیٰ سے دعا کریں، مگر فسوس ہے کہ مسلمانوں کا یہ عقیدہ ہو گیا ہے کہ اللہ میاں دعا قبول نہیں کرتے، اور یہ محض خلاف واقعہ ہے، مسلمانوں کی دعا تو درکنار اللہ تعالیٰ نے تو شیطان کی دعا کو بھی رو نہیں فرمایا، منظور ہوئی اور ایسی حالت میں جبکہ وہ مردود کیا جا رہا تھا، چنانچہ ارشاد ہے قال انظرني الي يوم يبعثون، قال انك من المنظرين اور پھر دعا بھی اتنی بڑی کی ہے کہ کسی نبی نے بھی آج تک نہیں کی۔

○ فرمایا حضرت حاجی صاحب رحمہ اللہ فرمایا کرتے تھے کہ عارف کی دو رکعت غیر عارف کی

دو لاکھ رکعت سے افضل ہیں، کیونکہ عارف میں بصیرت اور اخلاص زیادہ ہوتا ہے، اور ان کو عمل کی فضیلت میں خاص دخل ہے۔ چنانچہ بصیرت کے دو نمونے نقل کرتا ہوں کہ مثنوی شریف کے درس کے بعد حضرت خفیہ دعا فرمایا کرتے تھے، ہم نے دل میں کہا کہ معلوم نہیں کیا دعا فرماتے ہوں گے۔ ایک دن فرمایا دعا کرو کہ اس کتاب میں جو باتیں لکھی ہیں اے اللہ! ہم کو نصیب فرما، سبحان اللہ کیسی جامع دعا فرمائی۔ ایک دن یہ دعا فرمائی ”اے اللہ تعالیٰ! ایک ذرہ محبت ہم کو بھی نصیب فرما“ پھر بشارت فرمائی کہ الحمد للہ سب کیلئے دعا قبول ہوئی۔

- فرمایا مولوی محبت الدین صاحب ولایتی حضرت کے خلیفہ ہیں، بہت صاحب کشف ہیں۔
- فرمایا اللہ تعالیٰ حق کو باطل کے ساتھ خلط ہونے سے ہمیشہ بچاویں گے، ایک جماعت دنیا میں رہے گی جو حق و باطل میں فرق کرتی رہے گی۔
- فرمایا میں نے حضرات دیوبند کو زمانہ فتنہ میں یہ پیام کہلا بھیجے تھے:

ایک یہ کہ طلبہ کا ایک خاص طرز معین ہونا چاہئے، مثلاً لباس معین وضع کا ہو جیسا اپنے بزرگوں کا تھا۔ بعضے کہتے ہیں کہ طلبہ اس کو آج کل اپنی تحقیر خیال کرتے ہیں، مگر ایسے امور کی طرف کیوں التفات کیا جاوے۔ دوسرے میں نے یہ کہا تھا کہ عام معترضوں سے سوال جواب کرنا مفید نہیں، جو شخص مدرسہ پر اعتراض کرے ایک دفعہ اس کے سامنے حقیقت ظاہر کر دے پھر جواب نہ دے۔ تیسرے یہ کہا ایک اعلان کر دیا جاوے کہ ہم اصول صحیحہ پر مدرسہ چلائیں گے اور چندہ کا حساب ایک دفعہ شائع کر دیں گے اور ہر شخص کو حساب نہ دیویں گے، اگر ان شرائط کے ساتھ کسی کو ہم پر اعتماد ہو تو چندہ بھیج ورنہ نہ دے۔

- فرمایا پہلے اکابر علماء جس میں حب جاہ کا مرض دیکھتے تھے اس کو اپنے حلقہ درس سے نکال دیتے تھے، اب اس کا کوئی اہتمام ہی نہیں۔

○ فرمایا مختلف وفود جو مدرسہ میں محاسبہ کیلئے آتے ہیں ان کو کچھ جواب نہ دیا جاوے اور نہ مدرسہ کے بارے میں ان سے کچھ گفتگو کی جائے، بلکہ صاف یہ کہہ دیویں کہ جو کچھ کہنا ہوا اہل شوریٰ سے کہیں پھر وہ ہم سے کہیں اور ہم سے جواب لے کر تم سے کہہ دیں، یہ ہے باقاعدہ جواب۔

- فرمایا ”کرامات امدادیہ“ میں حضرت حاجی صاحب رحمہ اللہ کے کرامات میں نے اس لئے جمع کئے تھے کہ عوام الناس کی عقیدت میں اس سے قوت ہو جاتی ہے۔

فقید العصر حضرت مفتی سید عبدالشکور رزندی قدس سرہ

اصلاحی مکاتیب

حال: کوئی کام مجھ سے نہیں ہو رہا، حضرت والا نے فرمایا تھا کہ قصد السبیل میں عالم مشغول کے جو معمولات ہیں انہیں کرتے رہیں مگر کیا کروں کچھ مصروفیت ہے اور زیادہ کستی۔

ارشاد: جب موقع ملے کر لیا کریں۔

حال: نہ تو رات کو تہجد پڑھنے کی توفیق ہوتی ہے نہ ہی اہتمام کے ساتھ ذکر کرتا ہوں تھوڑا بہت نماز کے بعد چلتے پھرتے کر لیتا ہوں۔

ارشاد: عشاء کے بعد بیت تہجد نوافل پڑھ لیا کریں، ذکر جس قدر جس وقت ہو کر لیا کریں بالکلیہ ترک سے بہتر ہے مالا یدرک کلا لا یدرک کلا چھا ہے مانعہ کا فکر نہ کریں جس طرح ہو کرتے رہیں۔

حال: یہاں طلبہ سے واسطہ پڑتا ہے جن میں کچھ طلبہ خواہصورت ہوتے ہیں اور اچھی صلاحیت کے مالک ہوتے ہیں تو دل ان کی طرف مائل ہو جاتا ہے اور محبت ہو جاتی ہے ان کا خیال ذہن سے نکالنے کی کوشش کرتا ہوں مگر پھر بھی پوری طرح کامیابی نہیں ہوتی، ذہنی پریشانی بھی ہوتی ہے غیر اللہ کی محبت دل سے نکال کر اللہ تعالیٰ کی محبت کس طرح پیدا کروں۔

ارشاد: ان کی طرف توجہ کئے بغیر نیچی نگاہ سے کام لیں، حکم یغضوا من ابصارہم پیش نظر رہنا چاہئے، فکر نہ کرنا چاہئے۔ نکالنے کی کوشش کا طریقہ یہ ہے کہ دوسرے مشاغل میں اتنا انہماک ہو جائے کہ دوسری طرف توجہ کا موقع ہی نہ رہے، پریشانی کی ضرورت نہیں تدبیر اور دعا کی ضرورت ہے تدبیر اور پر لکھ دی ہے۔ رات کو مراقبہ کریں اور نعمائے الہیہ کا استحضار کریں ان شاء اللہ فائدہ ہوگا، حضرت تھانوی رحمہ اللہ کے مواعظ کا مطالعہ رکھیں۔

حال: روزانہ مناجات مقبول کی ایک منزل پاؤ یا آدھ پارہ قرآن کریم کی تلاوت بھی ہو جاتی ہے چلتے پھرتے تھوڑا بہت ذکر بھی ہو جاتا ہے۔

ارشاد: وقت مقررہ پر ذکر زیادہ مفید ہے چاہے تعداد کم ہی رہے، پابندی سے ہو۔

حال: رات کو سونے سے پہلے دو رکعت تہجد کی نیت سے پڑھنی شروع کی تھی وہ بھی کئی دنوں سے

نہیں پڑھی جارہی سستی غالب ہے، عام طور پر فجر کی نماز بھی جماعت سے رہ جاتی ہے۔

ارشاد: پھر شروع کر دی جائے اور رہمت سے کام لیں۔

حال: اس پر افسوس بھی ہوتا ہے مگر میں اپنی اس کمزوری پر قابو نہیں پاسکتا دعاؤں کی درخواست ہے کہ اللہ تعالیٰ مجھ پر رحم فرمائے۔

ارشاد: افسوس سے تدارک کی امید ہے سعی عمل کے ساتھ۔ دل سے دعا ہے۔

حال: احقر کی یہ دیرینہ خواہش تھی کہ حضرت والا سے اصلاحی تعلق کیلئے درخواست کروں امید کہ حضرت والا اصلاحی تعلق کو قبول فرما کر احسان عظیم فرما دیں گے، اگر مناسب سمجھیں تو کوئی تسبیح تجویز فرمادیں۔

ارشاد: بہشتی زیور کا ساتواں حصہ اور تبلیغ دین کا مطالعہ رکھیں اور اپنے امراض کو اس سے ملا تے رہیں، تیسرے کلمہ کی تسبیح زیادہ پڑھا کریں ہر نماز کے بعد ایک تسبیح ہو جایا کرے۔

حال: تو بہ اور گزشتہ گناہوں کے معاف ہونے کا کیا طریقہ ہے جس سے اطمینان حاصل ہو۔

ارشاد: کثرت استغفار اور اللہ تعالیٰ کی رحمت پر نظر۔

حال: انسان حصول علم کے وقت کیا نیت کرے۔

ارشاد: صرف رضا الہی مطلوب ہو۔

حال: نیت کے خالص ہونے کی کیا علامت ہے۔

ارشاد: کسی دنیوی غرض کا خیال نہ ہو حالات اس پر گواہ ہوں۔

حال: ہمدرد ساتھیوں کی چھوٹی چھوٹی باتوں سے بہت غصہ آتا ہے تو کیا یہ تکبر کی علامت تو نہیں، حضرت والا سے دعاؤں کی درخواست ہے۔

ارشاد: حضرت تھانوی رحمہ اللہ کا وعظ ”الغضب“ دیکھو اس کا علاج اس میں ہے۔ دل سے دعا کرتا ہوں۔

حال: نماز میں خشوع و خضوع کی کیا تعریف ہے۔

ارشاد: قلب کا سکون نماز میں ہونا۔

حال: کیا نماز میں وساوس کا آنا خشوع و خضوع کیلئے مغل ہے۔

ارشاد: نہیں، وساوس کی طرف توجہ کرنا مغل ہے۔

حال: تعلیم کیلئے مدرسہ میں داخلہ لیا ہے یہ اسباق شروع ہیں۔ جلالین، تفسیر بیضاوی، مشکوٰۃ، ہدایہ اخیرین، توضیح تلویح، شرح عقائد، میدی، حماسہ، حضرت والا سے دعاؤں کی درخواست ہے۔

ارشاد: حالات معلوم ہوئے دعا کرتا ہوں اللہ تعالیٰ علم باعمل نصیب فرمائیں، والسلام۔

حال: حضرت تھانویؒ کا ملفوظ ہے کہ: تکبر میں جب غلو ہو جاتا ہے اور اس کی جڑ پختہ ہو جاتی ہے تو اللہ تعالیٰ کے ساتھ بھی تکبر کرنے لگتا ہے مثلاً دعا میں عاجزی اور خشوع کر رہا تھا رونے کی صورت بنا کر گڑ گڑا رہا تھا کہ سامنے سے کوئی دوسرا شخص آگیا تو اب گڑ گڑانا چھوڑ دیا کہ دیکھنے والے کی نظر میں سبکی نہ ہو یہ تکبر مع اللہ ہے..... پس مخلوق کیلئے کسی عمل عبادت کو ترک کرنا تکبر ہے (فیض حسن و اشرف ص ۱۶۳) عرض ہے کہ اگر صورت بالا میں یہ خیال پیدا ہو کہ دیکھنے والا شخص مجھے بزرگ اور نیک خیال کرے گا جبکہ میں ایسا نہیں ہوں تو اگر اس خیال سے رونے کی حالت کو ترک کرے تو کیا پھر بھی تکبر ہے اور ایسی صورت میں مذکورہ بیعت کا ترک مستحسن ہے یا اسی پر عامل رہے خواہ دل میں یہ وہم پیدا ہو کہ دیکھنے والا مجھے صالح سمجھے گا۔

ارشاد: مذکور بیعت کا ترک کرنا تو حضرت اقدس تھانویؒ کے فرمان کے مطابق تکبر ہے اس لئے اس حالت کو ترک نہ کرے اسی میں بیعت اخلاص مشغول رہے اور اس وہم کی طرف التفات نہ کیا جائے، یہ تو ہر عبادت میں رکاوٹ بن سکتا ہے مخلوق کیلئے نہ عبادت کرے اور نہ چھوڑے اپنی حالت پر گامزن رہے۔

حال: احقر کا حضرت ڈاکٹر عبدالحی صاحب رحمۃ اللہ علیہ سے اصلاحی تعلق تھا حضرت ڈاکٹر صاحب کے وصال کے بعد احقر کچھ پریشان تھا کہ اب کس سے تعلق قائم کیا جاوے۔ چنانچہ احقر نے حضرت مولانا..... صاحب سے اسی سلسلہ میں مشورہ لیا تو انہوں نے آنجناب کا نام گرامی منتخب فرمایا اور تھوڑا سا تعارف بھی کرایا جی چاہتا ہے کہ آپ سے اپنی اصلاح کے بارہ میں خط و کتابت شروع کر دوں امید ہے کہ آپ مہربانی فرماتے ہوئے اجازت فرماویں گے۔

ارشاد: بہتر تو یہ ہے کہ حضرت ڈاکٹر صاحب کے متوسلین میں سے کسی خلیفہ مجاز سے اصلاحی تعلق قائم کیا جائے تاکہ وہ مناسبت قائم رہے جو حضرت سے ہو چکی تھی لیکن اگر احقر سے ہی کوئی مشورہ لینے کو دل چاہتا ہے تو احقر بھی اس خدمت کیلئے اپنی حیثیت کے موافق حاضر ہے مربی اور شیوخ تو واسطہ فیض ہیں اصل فیض رساں تو حق تعالیٰ جل شانہ ہی ہیں وہ اپنے فیض کے پہنچانے کیلئے جس کو چاہتے ہیں واسطہ بنا لیتے ہیں اللہ تعالیٰ سے ہی دعا مانگنی چاہئے کہ وہ صحیح راہنمائی فرماویں۔ والسلام۔

ترتیب: سید عبدالناصر ترمذی

مغفرت خداوندی

بصیرت (فرز خاندان)

صاحبزادہ حضرت مولانا سید ارشد مدنی مدظلہم ناظم تعلیمات دارالعلوم دیوبند

مورخہ ۲۵ محرم الحرام ۱۴۲۶ھ، ۷ مارچ ۲۰۰۵ء، پروزسوار، مقام مدرسہ سراج العلوم بلاک نمبر ۱ سرگودھا

دعا کی قبولیت

جناب رسول اللہ ﷺ نے فرمایا کہ اللہ تبارک و تعالیٰ فرماتے ہیں:

(۱) یا ابن آدم انک مادعوننی ورجوتنی غفرت لک علی ما کان فیک ولا ابالی اے آدمی! جب تک تو مجھ سے مانگتا رہے گا، لیکن ایک شرط ہے ورجوتنی آس لگا کر مانگتا رہے گا، دل لگا کر مانگتا رہے گا، اس عقیدے کے ساتھ مانگتا رہے گا کہ تیرے درد کو میرے سوا کوئی دور نہیں کر سکتا، تیری جھولی کو میرے سوا کوئی بھر نہیں سکتا، میرے سوا کسی کے پاس ایسے خزانے نہیں ہیں جو نہ کبھی خالی ہوئے نہ کبھی خالی ہوں گے، میں ہی تیرے درد کو دیکھ رہا ہوں تو جو مانگ رہا ہے سن رہا ہوں، اس آس اور امید کے ساتھ جب تک تو مجھ سے بھیک مانگتا رہے گا، سوال کرتا رہے گا غفرت لک علی ما کان فیک تیرے گناہ کیسے بھی ہوں میں ان گناہوں کو معاف کرتا رہوں گا، فرماتے ہیں ولا ابالی میں تو بادشاہوں کا بادشاہ ہوں، میں کسی کی پروا نہیں کرتا، میرا بندہ مجھ سے آس لگائے ہوئے بھیک مانگ رہا ہے میں اس کے گناہوں کو معاف کر رہا ہوں کون ہے جو مجھ سے یہ پوچھنے والا ہو کہ میں نے اپنے بندے کے گناہ کو کیوں معاف کر دیا؟ مجھے کسی کی پروا نہیں۔ اس سے پتہ چلتا ہے کہ اللہ سے آس لگا کر دعا مانگنا اللہ کو بہت زیادہ پسند اور محبوب ہے، اللہ کی رحمت اور مغفرت اس بندے پر برکتی ہے جو اللہ سے آس لگا کر بھیک مانگتا ہے۔ دعا مانگنا انسان کے گناہوں کی مغفرت کا بہترین ذریعہ ہے اس لئے ہر انسان کو زیادہ سے زیادہ، رات دن، صبح شام اللہ سے بھیک مانگنی چاہئے۔

دعا کی اہمیت

حدیث پڑھنے پڑھانے والے طلبہ اور علماء یہ جانتے ہیں کہ حدیث کی ہر کتاب کے اندر ایک

مستقل باب ہوتا ہے جس کو کہا جاتا ہے ”کتاب الدعوات“ اس باب کو پڑھنے والے جانتے ہیں کہ چوبیس گھنٹے، رات دن اللہ کے نبی کا کوئی کام ایسا نہیں کہ جس کے اندر کوئی نہ کوئی دعا آپ سے منقول نہ ہو، آپ سو رہے ہیں، اٹھ رہے ہیں، کھا رہے ہیں، پی رہے ہیں، فارغ ہو رہے ہیں، ضرورت کیلئے جا رہے ہیں، سفر کر رہے ہیں، سفر سے آ رہے ہیں، سواری پر بیٹھ رہے ہیں، ہر جگہ ایک دعا ہے جو اللہ کا نبی اپنے اللہ سے مانگ رہا ہے، اس لئے مومن کا یہ فرض ہے کہ وہ ہر وقت اپنے اللہ سے آس لگائے رہے۔ یہ ہو سکتا تھا کہ چوبیس گھنٹے کے اندر ایک وقت ہوتا اور پانچ نمازیں ادا کر لی جاتیں بس ایک ہی وقت میں، مگر اللہ کی مصلحت یہ نہیں ہے، اس نے تھوڑے تھوڑے وقفے سے پانچ نمازوں کو فرض کیا، مصلحت بظاہر یہ معلوم ہوتی ہے کہ رات اور دن، ہر وقت، ہر جگہ انسان کا رشتہ اپنے اللہ سے جڑنا چاہئے۔

توبہ واستغفار

(۲) فرماتے ہیں یا ابن آدم لو بلغت ذنوبك عنان السماء ثم استغفرتني غفرت لك ولا ابالى اے آدمی! اگر تو نے دنیا میں اتنے گناہ کئے، اتنے گناہ کئے، اتنے گناہ کئے کہ اگر تیرے گناہوں کو اوپر نیچے رکھا جائے تو پہاڑ بن جائے اور آسمان کی بلندی تک پہنچ جائے، اگر اتنے گناہ کرنے کے بعد بھی تونے سچے دل سے توبہ اور استغفار کی کہ اے اللہ! میرے گناہوں کو معاف فرما دے، تو فرماتے ہیں غفرت لك میں تیرے گناہوں کو معاف کر دوں گا ولا ابالى اور مجھے کسی کی پروا نہیں۔ میرے بھائی! اس سے پتہ چلتا ہے کہ انسان کا اپنے اللہ سے رشتہ جوڑنا، دعا مانگنا، استغفار کرنا یہ مومن کیلئے ایک بہترین سہارا ہے خدا کی رحمت اور مغفرت کو حاصل کرنے کا، ہم جس طرح قدم قدم پر گناہ کرتے رہتے ہیں اللہ نے ہمیں استغفار ایک بہترین وسیلہ اور سہارا دیا ہے کہ ہم ان گناہوں کی مغفرت کیلئے راستہ ہموار کر سکیں۔ اللہ کے نبی نے استغفار کی تاکید فرمائی ہے، صحابہ کرام رضی اللہ عنہم فرماتے ہیں کہ ہم ایک ایک مجلس میں کبھی کبھی گناہ کرتے تھے کہ اللہ کا نبی کتنی مرتبہ استغفار کرتا ہے، ایک ایک مجلس میں ستر ستر مرتبہ اللہ کا نبی اللہ سے استغفار کیا کرتا تھا، اس کا مطلب یہ ہے کہ وہ ہمیں اور آپ کو طریقہ بتلا رہے ہیں، اللہ کا نبی تو گناہوں سے معصوم ہے، وہ یہ بتلا رہا ہے کہ مومن کو ہر وقت اپنے گناہوں سے توبہ اور استغفار کرتے رہنا چاہئے۔

حقوق العباد کی اہمیت

میرے بھائی! ایک بات غور کرنے کی ہے، گناہ دو طرح کے ہوتے ہیں، ایک گناہ یہ ہے کہ

انسان اللہ کا حق ادا نہیں کرتا، جو اکیلے ہے، شراب پیتا ہے، بدکاری کرتا ہے، یہ اللہ کا حق ہے، انسان اللہ کا حق ادا نہیں کر رہا ہے، لیکن اللہ کے یہاں مغفرت کا دروازہ کھلا ہوا ہے، انسان سچے دل سے توبہ کرے استغفار کرے اللہ معاف فرماتا ہے، اللہ تعالیٰ قرآن کے اندر فرماتے ہیں وَاِنْسِي لِسُغْفَارٍ لِّمَن تَابَ وَاَمِنَ وَعَمِلَ صَالِحًا ثُمَّ اهْتَدَىٰ میں بڑی مغفرت کرنے والا ہوں، میری مغفرت کے سمندر کی کوئی تھاہ نہیں ہے۔ قرآن کریم میں ہے کہ شیطان کو حکم دیا گیا کہ آدم کو سجدہ کرے، شیطان نے آدم کو سجدہ کرنے سے انکار کر دیا، اللہ نے حکم دیا کہ ذلیل و خوار ہو کر جنت سے نکل جا، نکلتے ہوئے اس نے اللہ سے ایک درخواست کی کہ انظر نسی الی یوم یبعثون الی اللہ العظیم! مجھ کو قیامت تک کی زندگی عطا فرما دیجئے، اللہ نے فرمایا اِنَّكَ مِنَ الْمُنظَرِینَ جاہم نے تجھے زندگی دے دی، اب وہ یہ کہتا ہے اے اللہ! آپ نے مجھے زندگی دے دی تو میں اب ڈکنے کی چوٹ کہتا ہوں لَاتُنِیْهِمْ مِنْ بَیْنِ اَیْدِیْهِمْ وَمِنْ خَلْفِهِمْ وَعَنْ اَیْمَانِهِمْ وَعَنْ شَمَائِلِهِمْ وَلَا تَجِدْ اَكْثَرَهُمْ شَاکِرِیْنَ آپ نے اس آدم کی وجہ سے مجھے جنت سے نکالا ہے، یہ آدم جنت میں رہے گا اور میں راندہ درگاہ بنوں گا، میں بھی اس آدم کو اور آدم کی اولاد کو جنت میں آنے نہیں دوں گا، تیرے راستے پر لگنے نہیں دوں گا۔ جناب رسول اللہ ﷺ اس کی تشریح فرماتے ہیں کہ شیطان نے بڑے طنطنے سے کہا بعزتك و جلالك اے اللہ! میں آپ کی عزت و جلال کی قسم کھا کر کہتا ہوں کہ میں کبھی اس کو تیرے راستے پر لگنے نہیں دوں گا، اللہ کی رحمت کو جوش آیا اس لئے کہ خدا کو اپنے بندے بالخصوص آدم اور آدمی سے بڑی محبت ہے، اللہ نے اسی قوت کے ساتھ قسم کھائی بعزتی و جلالی اے شیطان! میں اپنی عزت و جلال کی قسم کھا کر کہتا ہوں کہ میرا بندہ گناہ کر کے جب تک مجھ سے توبہ اور مغفرت کرتا رہے گا میں اس کے ہر گناہ کو معاف کرتا رہوں گا۔ اس سے پتہ چلتا ہے کہ انسان اگر اللہ کا حق پورا نہیں کرتا تو بھی رحمت کا دروازہ کھلا ہوا ہے۔

میرے بھائی! ایک گناہ اور ہے، وہ گناہ یہ ہے کہ انسان انسان کا حق ادا نہیں کرتا، کسی بیوہ کا حق مار لیتا ہے، یتیم کا حق لے لیتا ہے، یتیم کا حق لے لیتا ہے، پڑوسی کا حق دبا لیتا ہے، کسی غریب کا حق مار لیتا ہے، بھائی بہن کا حق کھا لیتا ہے، بہن کو وراثت سے محروم کر دیتا ہے، بھائی بھائی کا حصہ لے لیتا ہے، تو یہ شخص اگر ساری عمر توبہ کرتا رہے، ہر سال حج کرتا رہے کسی کا ایک پیسہ بھی معاف نہیں ہو سکتا، اللہ اپنے حق کو معاف کرے گا لیکن انسان انسان کا حق لے اور اللہ سے یہ کہے کہ اللہ! آپ معاف فرما دیجئے اللہ اس حق کو معاف نہیں کرے گا۔

حدیث کے اندر آتا ہے کہ اگر کسی انسان نے دنیا میں کسی انسان کا حق لے لیا تو قیامت کے دن وہ مظلوم اس کے دامن کو پکڑ کر بارگاہ خداوندی میں لے جائے گا کہ الہ العلمین! اس نے میری امانت، میرا حق مجھے نہیں دیا، اللہ کا نبی فرماتا ہے کہ اللہ کو بڑا غصہ ہوگا اور اللہ فرمائیں گے اذالامانۃ آج یہاں اس کی امانت دے، روپیہ لیا تھا، پیسہ لیا تھا، سونا لیا تھا، چاندی لی تھی ادا کر، یہ انسان دائیں بائیں دیکھے گا اور کہے گا کہ انھی یارب وقد ذہبت الدنيا الی اللہ العلمین! کہاں سے دوں؟ دنیا تو ختم ہو چکی، آج تو مجھے کچھ نظر نہیں آتا، اللہ پھر دوبارہ فرمائیں گے اذالامانۃ آج ہم کچھ نہیں سنتے اس کا حق ادا کر، یہ بچارہ پھر کہے گا انھی یارب وقد ذہبت الدنيا الی اللہ العلمین! میری بات تو سن لیں کہاں سے دوں؟ دنیا ختم ہو چکی، اللہ تیسری مرتبہ فرمائیں گے اذالامانۃ ہم کچھ نہیں سنتے اس کی امانت ادا کر، یہ پھر یہی کہے گا، آخر کار حکم ہوگا کہ اس کو جہنم میں ڈال دو، حضرت عبداللہ بن عباس رضی اللہ عنہما فرماتے ہیں کہ جب یہ جہنم میں جائے گا تو وہ دنیا کی امانت اس کو نظر آئے گی کہ جہنم کی تہہ میں نیچے پڑی ہوئی ہے، خوش ہوگا کہ سارے جہنم کے عذاب کو بھگت لے مگر کسی طرح اس امانت کو لا کر اللہ کے قدموں میں ڈال دے اور اس عذاب سے چھٹکارا مل جائے، جائے گا اٹھا کر لائے گا، عبداللہ بن عباس رضی اللہ عنہما فرماتے ہیں کہ جب خوش ہوگا کہ کنارے پر لگ گیا تو وہ امانت ہاتھ سے چھوٹ کر پھر وہیں چلی جائے گی۔

میرے بھائی! اللہ اپنے حق کو معاف فرمائے گا لیکن انسان کا حق خواہ ایک پیسہ کے برابر ہی کیوں نہ ہو معاف نہیں ہوگا، اللہ کے نبی کا ایک غلام جو غزوہ خیبر میں سن ۷ھ میں آپ کے ساتھ تھا کوئی تیرا کر لگا اور شہید ہو گیا، یہ معلوم نہیں کہ کس کا تیر تھا، صحابہ کرام رضوان اللہ علیہم اجمعین جمع ہوئے مبارکبادی دینے کیلئے، نبی کریم ﷺ نے فرمایا کہ تم مبارکبادی دیتے ہو لیکن تم اس حقیقت سے ما آشنا ہو کہ اس غلام نے اس مال غنیمت میں سے جو ابھی تک تقسیم نہیں ہوا تھا ایک معمولی سا کپڑا اٹھا لیا تھا، میں دیکھ رہا ہوں کہ وہ کپڑا اس کو جہنم کی آگ بن کر لپٹا ہوا ہے، اگر اللہ کے نبی کا غلام جو جہاد کے اندر جہاد کرتے ہوئے شہید ہوا، اتنی مبارک موت بھی اس کو کسی انسان کا حق معاف نہیں کرا پا رہی ہے تو ہماری کیا حیثیت ہے؟ اس لئے میرے بھائی! اللہ اپنا حق معاف کرے گا استغفار اس کیلئے بہترین وسیلہ ہے، لیکن انسان کا حق اللہ معاف کرے یہ نہیں ہے، اس کو معاف کرانے کی صرف دو ہی صورتیں ہیں ایک تو یہ کہ جس کا حق ہے اس کا حق اسے دے دیا جائے، دوسری صورت یہ ہے کہ کسی طرح ہاتھ

جوڑ کر، پیر پکڑ کر صاحبِ حق سے اس کے حق کو معاف کرا لیا جائے، اس کے علاوہ دنیا کے اندر کوئی دوسری صورت انسان کے حق کو معاف کرانے کی نہیں ہے۔

توبہ کی شرائط

میرے بھائی! ایک اور چیز بھی سوچنے اور سمجھنے کی ہے کہ توبہ اور استغفار اس کو نہیں کہتے کہ انسان توبہ پڑھ لے تو بہ، توبہ، یا رب توبہ، بلکہ توبہ اور استغفار کیلئے تین شرائط ہیں، پہلی شرط یہ ہے کہ جس گناہ سے توبہ کر رہا ہے اس گناہ کو چھوڑ کر باہر آ جا، نماز نہ پڑھنے سے توبہ کر رہا ہے، روزہ نہ رکھنے سے توبہ کر رہا ہے، جو اکیلے سے توبہ کر رہا ہے، اس کو چھوڑ دے باہر آ جا، نماز پڑھنے لگ جا، جو اکیلے بنا بند کر دے، آدمی مسجد میں توبہ کرے اور باہر جا کر پھر وہی گناہ کرنے لگے اس کو توبہ اور استغفار نہیں کہتے، بنیادی شرط یہ ہے کہ جس گناہ کو معاف کرنا چاہتا ہے اس گناہ کو کرنا چھوڑ۔

دوسری شرط یہ ہے کہ اپنے اللہ سے پختہ عہد کر کہ اللہ العظیم! اب نہیں کروں گا۔

تیسری شرط یہ ہے تو بہ کی کہ سچے دل سے اپنے گناہ کے اوپر ندامت کر۔ جب یہ تین شرائط ہوتی ہیں تو مومن کی تو بہ تو بہ ہوتی ہے اور اسی تو بہ کو توبہ نصوحا کہا جاتا ہے۔

میرے بھائی! ہر انسان کو تو بہ کرنی چاہئے، ہم تو رات، دن سوتے اور جاگتے گناہ کرتے ہیں، اس لئے اگر اللہ کا نبی ایک ایک مجلس میں ستر ستر مرتبہ استغفار کرتا ہے تو ہمیں تو رات اور دن استغفار کرنا چاہئے، لیکن یہ ہماری بڑی غفلت ہے کہ دن اور دن، ہفتوں کے ہفتے گزر جاتے ہیں ہم اپنے سچے دل سے کبھی بھی استغفار نہیں کرتے۔

مغفرت الہیہ

میرے بھائی! تیسری چیز حدیث کے اندر فرمائی یا ابن ادم اَنْكَ لَوْلَقِيتَنِي بِقُرَابِ
الارضِ خَطَايَا ثُمَّ لَقِيتَنِي لَا تَشْرِكْ بِى شَيْئًا لَا تَمِيتْكَ بِقُرَابِهِا مَغْفِرَةً اَعَدَّ لى! اگر تو
موت کے بعد میرے پاس اتنے گناہ لے کر آیا، اتنے گناہ لے کر آیا کہ میری ساری زمین تیرے
گناہوں سے بھری ہوئی ہے، دنیا میں جہاں گیا تو نے میری پاک زمین کو گناہوں سے کالا کر دیا، لیکن
اگر تو نے میری ایک شرط پوری کر دی ثُمَّ لَقِيتَنِي لَا تَشْرِكْ بِى شَيْئًا کہ جب تو مجھے ملا، آخری وقت
میں جب تیری روح نکل رہی تھی تو اس وقت تیرے دل میں میرا کوئی شریک نہیں تھا، لَا اِلَهَ اِلَّا اللّٰهُ

کو دل و جان سے تو مانتا تھا، اگر تو نے میری اس شرط کو پورا کر دیا تو تو زمین بھر کر گناہ لے کر آ رہا ہے میں زمین بھر کر مغفرت لے کر تیری طرف آؤں گا۔

ایمان اور اس کی حفاظت

میرے بھائی! کلمہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ صرف زبان پر ہو یہ نہیں، بلکہ انسان کا دل اس کلمہ کی گواہی دیتا ہو، اللہ کا شکر ہے کہ اس نے ہمیں مسلمان اور مومن ماں باپ کے گھر میں پیدا کیا، ہمیں ماں نے اپنی کود میں لَا إِلَهَ إِلَّا اللَّهُ کی تربیت دی، باپ نے ہمیں لَا إِلَهَ إِلَّا اللَّهُ مُحَمَّدٌ رَّسُولُ اللَّهِ سکھایا اور ہم ایک مومن بن کر ابھرے ہیں، اللہ سے ہمیشہ یہ دعا کرنی چاہئے کہ اے اللہ! ہمارے ایمان کی حفاظت فرما، نبی کریم ﷺ یہ دعا فرمایا کرتے تھے اَللّٰهُمَّ يَا مُقَلِّبَ الْقُلُوْبِ ثَبِّتْ قَلْبِيْ عَلٰی دِيْنِكَ اے اللہ! دلوں کو بدلنے بدلنے والے اللہ اے وہ اللہ! جس کی حکومت اپنے بندوں کے دلوں پر ہے آپ سے بھیک مانگتا ہوں کہ آخری وقت تک میرے دل کو لَا إِلَهَ إِلَّا اللَّهُ پر مضبوط کر دیجیے۔ اس لئے اپنے ایمان کی حفاظت کیلئے اللہ سے دعا کرنی چاہئے کہ اللہ تعالیٰ ہمارے ایمان کی آخری وقت تک حفاظت فرمائے، آمین۔

رحمۃ للعالمین کا نفرس

مورخہ ۷ ربیع الاول ۱۴۲۹ھ بمطابق ۱۶ مارچ ۲۰۰۸ء بروز اتوار
بہ مقام دوکابلو چاں تھانہ قادر پور ضلع جھنگ

اسماء گرامی علماء کرام

فخر الاماثل عہدۃ العالیٰ عظیمین حضرت مولانا مفتی سید عبدالقدوس ترمذی مہتمم جامعہ حقانیہ ساہیوال سرگودھا

فخر السادات حضرت حافظ سید مصدوق حسین شاہ بخاری صاحب مہتمم جامعہ علوم الشرعیہ جھنگ

حضرت مولانا مفتی محمد رمضان صاحب شیخ الحدیث مدرسہ علوم الشرعیہ جھنگ

حضرت مولانا محمد ذکا عائد خطیب صاحب منڈی شاہ جیونہ ضلع جھنگ

حضرت مولانا محمد ظفر اللہ صاحب مدرس جامعہ حقانیہ ساہیوال

منجانب: حافظ سعید احمد خان اسعد بلوچ

ضبط و ترتیب: حافظ محمد نعمان حامد

مکالمہ بین المذاہب اور اس کا تصور (قسط ۱)

مفتاب حضرت مولانا قاری محمد حنیف جالندھری دامت برکاتہم

بتاریخ ۸ دسمبر ۲۰۰۷ء..... بمقام آواری ٹاورز، کراچی

الحمد لله وحده والصلاة والسلام على من لا نبي بعده ولا معصوم بعده ولا امة بعده ولا كتاب بعده. اما بعد فاعوذ بالله من الشيطان الرجيم بسم الله الرحمن الرحيم لا ينهكم الله عن الذين لم يقاتلوكم في الدين ولم يخرجوكم من دياركم ان تبرؤهم وتقسطوا اليهم ان الله يحب المقسطين، انما ينهكم الله عن الذين قاتلوكم في الدين واخرجوكم من دياركم وظاهروا على اخرجكم ان تولوهم ومن يتولهم فاولئك هم الظالمون، صدق الله العظيم۔

ارباب علم و دانش! آج کے اس فکر انگیز سیمینار میں مجھے جو عنوان دیا گیا ہے وہ ہے ”مکالمہ بین المذاہب اور اس کا تصور“۔ آج پوری دنیا میں انٹرفیٹھ ڈائلاگ یعنی مکالمہ بین المذاہب کی بات ہو رہی ہے، یہ صرف ایک موضوع ہی نہیں بلکہ مسلمانوں کیلئے ایک چیلنج بھی ہے، کیونکہ قومی اور بین الاقوامی سطح پر اس موضوع کو بڑی اہمیت کے ساتھ بیان کیا جا رہا ہے، اس لحاظ سے اس کے دونوں پہلو پیش نظر رہنے چاہئیں کہ اس وقت میں جہاں یہ ایک عالمی ضرورت ہے وہاں ایک عالمی چیلنج بھی ہے۔

معزز سامعین! دنیا بوجہ ایک گلوبل ویلج کی حیثیت اختیار کر چکی ہے، تجارت نے، سائنس و ٹیکنالوجی نے اور خاص طور پر آمد و رفت کے ذرائع کی بہتات نے، بڑھتی ہوئی آبادی نے، اور اسی طرح میڈیا نے دنیا کو ایک گاؤں کی شکل دے دی ہے، اب وہ دور اور زمانہ نہیں رہا کہ ایک جگہ کی خبر دوسری جگہ تک مہینوں بعد پہنچے اور ایک جگہ سے اگر کسی نے دوسرے ملک یا شہر جانا ہو تو وہ قافلوں کا انتظار کرے اور قافلہ بنے تو وہ جاسکے، اور اصحاب القوافل کا نام اب کتابوں اور تاریخوں میں تو لے گا لیکن اس معنی میں یا آج کے دور میں کہیں بھی نہیں ملے گا۔ ماضی میں اگر ایک شخص سفر نہیں کر سکتا تھا، ذرائع نہیں تھے، سہولتیں نہیں تھیں، انتظار ہوتا تھا کہ قافلہ بنے اور سفر شروع کرے، اسی لئے ہمیں تاریخ

کی کتابوں میں اصحاب القوافل کے نام کی اصطلاح ملتی ہے، آج ایک لمحے میں کراچی کی خبر ہی نہیں بلکہ پاکستان کے پسماندہ ترین دیہات کی خبر بھی پورے ملک بلکہ پوری دنیا میں پہنچ جاتی ہے، فاصلے سمٹ گئے ہیں اور ایک جگہ کے حالات وہاں تک ہی محدود نہیں رہتے، وہ دوسروں کو بھی متاثر کرتے ہیں، اس کے اثرات یا اثرات، اس کے فوائد یا نقصانات ہمہ گیر اور عالمگیر ہوتے ہیں اور لہجوں اور منہوں میں کیا سے کیا ہو جاتا ہے۔ انسان کے تصور میں بھی جو چیز نہیں تھی آج ایک زمینی حقیقت بن کر سامنے آ گئی، لہذا ایسے دور میں جبکہ انسانی برادری، دنیائے انسانیت ایک گلوبل ویلج کی شکل اختیار کر چکی ہو تو ایک دوسرے سے لا تعلق نہیں رہا جاسکتا، ایک دوسرے کے حالات سے متاثر نہ ہوں یہ ممکن نہیں ہے، یقیناً ایک جگہ کے حالات دوسری جگہ پر اس طرح اثر انداز ہوتے ہیں کہ ابھی آپ دیکھئے کہ ڈنمارک کے شہر کوپن ہیگن میں جناب نبی کریم ﷺ کے گستاخانہ خاکوں کی (نعوذ باللہ) اشاعت ہوتی ہے تو صرف کوپن ہیگن تک وہ بات محدود نہیں رہتی، وہ پوری دنیا کو اپنی لپیٹ میں لے لیتی ہے اور پوری دنیا میں مسلمان سراپا احتجاج بن جاتے ہیں۔ اسی طرح اگر نائن الیون کا واقعہ ہوتا ہے تو وہ صرف نیویارک تک ہی محدود نہیں رہتا، وہ ورلڈ ٹریڈ سنٹر کو نہیں گراتا، وہ پھر افغانستان، عراق اور دنیا کے کئی ملکوں کو گرا دیتا ہے، بڑی تیزی سے پوری دنیا اس سے متاثر ہوتی ہے، صرف یہی نہیں کہ وہی علاقہ اس سے متاثر ہو بلکہ پوری دنیا متاثر ہوتی ہے۔ تو یہ دنیا ایک گلوبل ویلج بن گئی ہے، ایک گاؤں بن گئی ہے اور اس کو گاؤں اس لئے کہتے ہیں کہ عام طور پر شہروں کی آبادی میں وسعت ہوتی ہے اور وہاں ایک جگہ کی خبر دوسری جگہ دیر سے پہنچتی ہے اور دیہات چھوٹے ہوتے ہیں وہاں بڑی جلدی خبر ایک جگہ سے دوسری جگہ پہنچ جاتی ہے۔

مکالمہ بین المذاہب کی ضرورت

اسی طرح آپ جانتے ہیں اور میرا ذاتی مشاہدہ ہے کہ میں اب تک دنیا کے جن ملکوں میں گیا ہوں ان میں یورپ، افریقہ، امریکہ اور ایشیا کے بہت سے ممالک شامل ہیں، مجھے اب تک کوئی ملک ایسا نہیں ملا جس ملک کے اندر صرف ایک مذہب کے ماننے والے ہوں، ہر ملک میں اور ہر ملک کے تقریباً ہر شہر میں مختلف مذاہب کے ماننے والے لوگ وہاں ملے، کہیں کوئی مذہب والے اکثریت میں اور دوسرے اقلیت میں اور کہیں وہ اقلیت میں اور اقلیت والے اکثریت میں ہیں تو اس لحاظ سے یہ نہیں ہے کہ ایک جگہ کے حالات اور معاملات دوسری جگہ اثر انداز نہیں ہوتے بلکہ وہ اثر انداز ہوتے ہیں۔

اب اس میں دو راستے ہیں، ایک راستہ ہے تصادم اور ٹکراؤ کا، اس سے امن اور انسانیت جس طرح تباہ ہوگی اس کو آپ مجھ سے زیادہ بہتر جانتے ہیں، اس میں نقصان ایک کا نہیں ہوگا بلکہ سب کا ہوگا۔ اور دوسرا راستہ ہے منفاہمت کا اور ڈائیلاگ کا، مکالمے کا اور بات چیت کا۔ ظاہر ہے کہ ہر ذی شعور انسان ایسے حالات میں اور ایسے اوقات میں تصادم اور ٹکراؤ کی بجائے منفاہمت اور ڈائیلاگ پر یقین رکھتا ہے، بات چیت ہوگی، مکالمہ ہوگا، اس بنا پر میں یہ سمجھتا ہوں اور میری طرح کے بہت سے لوگ یہ بات سمجھتے ہیں کہ آج کے موجودہ حالات میں مختلف مذاہب کے ماننے والوں کے درمیان ڈائیلاگ، مکالمہ اور بات چیت وقت کی ضرورت ہے تاکہ ایک دوسرے کے ساتھ متعلقہ مسائل کو، متنازعہ مسائل کو، ممکنہ مسائل کو بات چیت کے ذریعے، مکالمے کے ذریعے، گفت و شنید کے ذریعے حل کیا جائے، اور انصاف اور عدل کی بنیادوں پر ان کو حل کیا جائے، اور دنیا بجائے تنازعات، جھگڑے اور بد امنی کے سکون اور امن کے ساتھ زندگی گزارے، اس لئے کہ امن ہر ایک کی ضرورت ہے، جہاں مغرب کی ضرورت ہے مشرق کی بھی ہے، اور جہاں عیسائیوں اور یہودیوں کی ہے اتنی ہی ضرورت بلکہ اس سے زیادہ مسلمانوں کی بھی ضرورت ہے، اس بنا پر مکالمہ اور باہمی ڈائیلاگ، افہام و تفہیم اور بات چیت اور گفت و شنید جو ہے اس کی اہمیت، ضرورت اور اس کی افادیت سے انکار نہیں کیا جاسکتا۔

اسلام اور مکالمہ بین المذاہب

بحیثیت مسلمان ہم تو صرف اس کے قائل ہی نہیں بلکہ داعی ہیں، آج سے چودہ سو سال پہلے جناب نبی کریم ﷺ نے قرآن کی زبان میں یہ دعوت دی قل یا اہل الکتاب تعالوا الی کلمۃ سوائہ بیننا و بینکم الا نعبد الا اللہ ولا نشرک بہ شیئا ولا یتخذ بعضنا اربابا من دون اللہ۔ ہمیں اسلامی تاریخ یہ بتاتی ہے کہ غیر مسلموں کے ساتھ مکالمہ اور بات چیت کی نہ صرف یہ کہ اسلام کی طرف سے اس کی اجازت ہے بلکہ پیغمبر اسلام ﷺ کی سنت ہے۔

جناب نبی کریم ﷺ کو اپنے دور میں تین گروہوں سے واسطہ پڑا (۱) مشرکین اور کفار سے (۲) یہود سے (۳) نصاریٰ سے۔ مکہ المکرمہ میں مشرکین مکہ سے آپ کا واسطہ پڑا اور مسلمانوں کو اپنے عملی مسائل کیلئے ان سے بہت سی چیزوں میں واسطہ اور سابقہ پڑا تو جناب نبی کریم ﷺ نے نہ صرف مشرکین مکہ سے بات چیت کی، مکالمہ کیا بلکہ حضور ﷺ نے معاہدہ بھی کیا۔ مکالمے سے بڑھ کر

چیز معاہدہ اور ایگریمنٹ ہے، معاہدہ بھی کیا جو صلح حدیبیہ کے نام سے تاریخ کی کتابوں میں مشہور و معروف ہے۔ مدینہ طیبہ تشریف لائے تو یہاں آ کر حضور ﷺ کو مدینے کی آبادیوں میں وہاں کے شہریوں میں یہودیوں سے واسطہ پڑا، بنو نضیر، بنو قریظہ اور بنو قریظہ یہ یہودیوں کے مشہور قبیلے یہاں آباد تھے، حضور ﷺ نے ان سے بات چیت اور مکالمہ ہی نہیں کیا بلکہ معاہدہ بھی کیا جو ”میثاق مدینہ“ کے نام سے مشہور ہے۔ اور پھر حضور علیہ السلام کو اپنی حیات طیبہ میں نجران کے عیسائیوں سے بھی گفت و شنید کرنے کا موقع ملا، ان سے بھی مکالمہ ہوا، نجران اس زمانے میں یمن کا ایک شہر تھا اور موجودہ جغرافیہ میں یہ سعودی عرب کا ایک شہر ہے۔ نجران کے عیسائیوں کا ایک وفد آیا اور حضور علیہ السلام نے ان سے بھی بات چیت کی۔ چنانچہ حضور علیہ السلام نے اپنے دور میں مشرکین، یہودیوں اور عیسائیوں سے جو بات چیت اور مکالمے کئے اور معاہدات کئے، یہ تمام چیزیں ہمیں بتاتی ہیں کہ سرکارِ دو عالم ﷺ نے اس دور میں اگر مکالمے کئے تو جس ضرورت کی بنا پر کئے آج اس ضرورت میں اضافہ تو ہوگا کی نہیں ہوگی۔ مکہ المکرمہ میں رہتے تھے تو مشرکین سے واسطہ پڑا اور مدینہ طیبہ میں رہتے تھے تو یہودیوں سے واسطہ پڑا تو جیسے میں نے کہا کہ آج دنیا کے کسی ملک میں چلے جائیں وہاں آپ کو دوسرے مذاہب کے ماننے والے ملیں گے اور میں نے عرض کیا کہ کسی ملک میں آپ اکثریت میں ہیں وہ (یعنی غیر مسلم) اقلیت میں ہیں اور کہیں ہم مسلمان اقلیت میں ہیں اور غیر مسلم اکثریت میں ہیں۔

مکالمہ بین المذاہب کی حدود و قیود

اس کے ساتھ ساتھ یہ بات عرض کر دوں کہ جناب نبی کریم ﷺ نے جو مکالمہ یا ڈائیلاگ کی دعوت دی یا معاہدے کئے ان میں شہری حقوق، امن اور مذہبی آزادی کے علاوہ حضور ﷺ نے تعالوا الہی کلمۃ سواء بیننا و بینکم الا نعبد الا اللہ ولا نشرك به شیئا ولا یتخذ بعضنا بعضا ارباباً من دون اللہ فرما کر واضح کر دیا کہ ہمارے ڈائیلاگ کی بنیاد آسمانی تعلیمات پر ہوگی، ہمارے مکالمے، مفاہمت اور بات چیت کی بنیادیں وہ نہیں ہوں گی جو ہماری عقل نے اختراع کی ہیں، وہ نہیں ہوں گی جس کو ہمارے دماغ تیار کریں، بلکہ ہمارے درمیان مشترکہ چیزیں وہ کہلائیں گی جو آسمانی کتاب میں اور وحی الہی میں ہیں، بنیادیں بھی ساتھ بتا دیں جو مذہب کی بنیادیں تعلیمات ہیں اور حقیقی اور غیر محرف تعلیمات ہیں۔..... (جاری ہے)

مفتی محمد عبداللہ چنیوٹی

احکام القرآن مفتی عبدالشکور ترمذی کا منہج

تحقیقی جائزہ (قسط ۳)

احکام القرآن علامہ ظفر احمد عثمانی کا مختصر تعارف اور منہج

حضرت مولانا ظفر احمد عثمانی (م ۱۳۹۴ھ، ۱۹۷۴ء) نے احکام القرآن کی تالیف کا کام حضرت تھانوی کے زیر سایہ خانقاہ تھانہ بھون میں شروع کر دیا تھا، سورہ بقرہ حضرت کے زیر سایہ ۲۷ شوال ۱۳۵۷ھ کو مکمل ہو گئی تھی، حضرت مؤلف نے اس کو جلد اول قرار دیا تھا، سورہ آل عمران بھی حضرت تھانوی ہی کے سامنے مکمل ہو گئی تھی اور سورہ النساء شروع ہو گئی تھی مگر اس کی تکمیل حضرت تھانوی کی وفات کے بعد ہوئی۔

جب آیت فان طبن لکم عن شیء منه نفسا فکلوه ہینا مرینا ہے پر پہنچے تھے کہ مولانا عثمانی کے ڈھا کہ چلے جانے کی وجہ سے درمیان میں ایک زمانہ تک یہ کام بند رہا، پھر ۳۰ ربیع الاول ۱۳۶۱ھ بعد عصر حضرت تھانوی نے دوبارہ اس کام کے شروع کرنے پر ایک جلسہ میں مسرت کا اظہار فرمایا مگر یہ سورت عرصہ کے بعد نڈوالہ یا آ کر ۱۸ رذوالحجہ ۱۳۸۷ھ کو مکمل ہوئی۔

خانقاہ امدادیہ تھانہ بھون میں احکام القرآن کا آغاز

الحمد لله الذی وفق بعد اشارتی ابن اختی الذی هو باذن الله تعالى لعلوم الدین
ینبوع وبرواد الخیر منبوع المشتهر بالمولوی ظفر احمد تالیف هذا المجموع
الذی هو لتشیید مذهب الحنفی الاصول منه والفروع بالقران الحکیم موضوع
کما ان اعلاء السنن الذی صنفه قریباً لعین هذا الغرض مؤلف و مصنوع و کلاهما
بحمد الله تعالى مع التحقيق والتدقیق مقرون ومشفوع وعنداهل البصيرة مقبول ومسموع
ومرضی ومطبوع کمله الله تعالى وجعله لی وله ذخراً لیوم یمتاز فیہ الموصول من المقطوع
والمرحوم من الممنوع ببرکة نبیه الکریم الذی قدره عال و ذکره مرفوع وانا العبد الفقیر
الی رحمة ربه، اشرف علی غفر له کل ما جناہ من غیرا لمشروع ۶

اللہ تعالیٰ کا شکر ہے کہ اس نے میرے اشارہ پر میرے بھانجے کو جو محمد اللہ علوم دین کا سرچشمہ ہیں

اور طالبان خیر کے پیشوا جو مولوی ظفر احمد کے نام سے مشہور ہیں اس کتاب کی تالیف کی پھر توفیق دی جس کا موضوع قرآن کریم سے مذہب حنفی کے اصول و فروع کی تائید ہے جیسا کہ اس سے پہلے قریب زمانہ میں اسی غرض کیلئے وہ اعلیٰ السنن تصنیف کر چکے ہیں دونوں کتابیں بحمد اللہ تحقیق و تدقیق سے لکھی گئی ہیں اور اہل بصیرت کے نزدیک مقبول اور مسموع پسندیدہ اور مرغوب ہیں اور اللہ تعالیٰ اس کو تکمیل تک پہنچائے اور میرے لیے اور ان کیلئے آخرت کا ذخیرہ بنائے جس دن موصول مقطوع سے اور مرحوم و مرحومہ سے ممتاز ہو جائے گا اپنے نبی کی برکت سے جن کا مرتبہ بہت بلند اور ذکر جمیل مرفوع و بالا ہے میں ہوں اپنے رب کی رحمت کا امیدوار اشرف علی اللہ تعالیٰ اس کے ہر فعل کو معاف فرمائیں جو خلاف شرع صادر ہوئے ہوں بچے

مفتی عبدالشکور رزندی فرماتے ہیں کہ فقہ اسلامی حنفی کن کن آیات سے ماخوذ ہے اور علماء احناف نے کون کونسی آیات سے کون کون سے مسائل فقہیہ کا استنباط کیا ہے، احکام القرآن میں ان کو جمع کر دیا گیا ہے اس طرح قرآن کریم سے فقہ حنفی کے دلائل کا ایک بہت عمدہ اور مستند مجموعہ عربی زبان میں یکجا جمع ہو گیا ہے۔ علم تفسیر میں مولانا کا یہ بہت بڑا کارنامہ ہے، سورۃ فاتحہ سے سورۃ النساء تک کی دو جلدیں مولانا مرحوم نے مکمل فرمائی تھیں، یہ دو جلدیں بڑے سائز کے ۸۰۸ صفحات پر مشتمل ہیں اور شائع ہو چکی ہیں، اس پیرانہ سالی اور ضعف عمر کے زمانے میں بھی مولانا نے سورۃ المائدہ سے آگے لکھنا شروع فرمادیا تھا مگر تکمیل نہیں ہو سکی، خدا کرے اس کی تکمیل کا اور پھر اس کی اشاعت کا انتظام جلد ہو جائے اور یہ علمی نوادرات کا ذخیرہ منظر عام پر آ کر تشنگان علوم کو سیراب کر دے ۸ بچے

منزل اول

مؤلف

مولانا ظفر احمد عثمانی

تکمیل حصہ متن:

سورۃ الفاتحہ، سورۃ البقرہ مکمل، ۲۱ سوال المکرم ۱۳۵۸ھ

سورۃ آل عمران مکمل، ۸ ذوالحجۃ الحرام ۱۳۵۸ھ

سورۃ النساء مکمل، ۱۸ ذوالحجۃ الحرام ۱۳۸۷ھ

مطبوعہ:

جلد اول سورۃ الفاتحہ، سورۃ البقرہ مکمل، صفحات ۸۳۰۔

جلد اول حصہ دوم سورۃ آل عمران مکمل، صفحات ۷۶۔

جلد دوم سورۃ النساء مکمل، صفحات ۳۱۹۔

ناشر: ادارۃ القرآن والعلوم الاسلامیہ کراچی۔ سال طباعت: ۱۹۸۷ء ۹۷
اسلوب

احکام القرآن کے اس ابتدائی حصہ میں مولانا نے جو اسلوب برقرار رکھا ہے اسے حسب ذیل نکات میں بیان کیا جاسکتا ہے۔

- ۱۔ متن آیت یا آیات کو نقل کیا جاتا ہے۔
 - ۲۔ متن آیت کو نقل کرنے کے بعد اختصار کے ساتھ لغوی تشریح کی جاتی ہے۔
 - ۳۔ احکام مستنبطہ بیان کئے جاتے ہیں۔
 - ۴۔ فقہاء کی آراء نقل کی جاتی ہیں۔
 - ۵۔ مدلول آیت کی وضاحت پیش کی جاتی ہے اور تائید میں احادیث نقل کی جاتی ہیں۔
 - ۶۔ حنفیہ کے دلائل ذکر کئے جاتے ہیں۔
 - ۷۔ ”الجواب عن دلائل الخصم“ کے عنوان سے دیگر ائمہ کرام کے دلائل کا جواب علمی انداز میں دیا جاتا ہے۔
 - ۸۔ صاحبین ”امام ابو یوسف اور امام محمد“ کی رائے اگر امام ابو حنیفہ سے مختلف ہو تو رائج قول کی وضاحت کی جاتی ہے۔
 - ۹۔ مولانا نے محدثانہ و متکلمانہ اسلوب قائم رکھا ہے ۱۰۔
- ماخذ و مصادر

مولانا نے اپنی کتاب کی تالیف میں تفسیر، حدیث فقہ اور احکام قرآنی پر بنیادی و اساسی کتب کو مصدر و ماخذ بنایا ہے سب سے زیادہ استفادہ علامہ جصاص کی احکام القرآن سے کیا ہے، اس کے علاوہ علامہ ابن عربی کی احکام القرآن علامہ قرطبی کی الجامع لاحکام القرآن سے بھی استفادہ فرمایا ہے۔ ان کے علاوہ تفسیر میں ملا جیوں کی التفسیرات الاحمدیہ، قاضی ثناء اللہ پانی پتی کی تفسیر مظہری، علامہ ابن کثیر کی تفسیر القرآن العظیم، علامہ آلوسی کی روح المعانی اور امام راغب اصفہانی کی المفردات فی غریب القرآن سے استفادہ کیا۔ حدیث میں صحاح ستہ، معجم طبرانی، مسند امام احمد، حافظ ابن حجر کی فتح الباری سے بھی نفع اٹھایا۔ اصول الفقہ میں قاضی عبدالوہاب کی شرح المہذب سے اور فقہ میں زیلعی سے بکثرت استفادہ کیا ہے۔

احکام القرآن مفتی جمیل احمد تھانوی کا مختصر تعارف اور منہج

مؤلف: مولانا مفتی جمیل احمد تھانوی

حصہ متن مطبوعہ: جلد اول سورۃ یونس مکمل، صفحات ۴۴۱، سن اشاعت ۱۴۱۹ھ

جلد دوم سورۃ ہود مکمل، صفحات ۴۱۶، سن اشاعت ۱۴۲۲ھ

جلد سوم سورۃ یوسف تا سورۃ النحل، صفحات ۷۳۴، سن اشاعت ۱۴۲۳ھ

ناشر: ادارہ اشرف التحقیق والعلوم الاسلامیہ، لاہور ۷۱

حصہ متن غیر مطبوعہ: سورۃ اسراء تا سورۃ فرقان

ان دونوں حصوں کی تدبیر مولانا کے فرزند ڈاکٹر خلیل احمد تھانوی نے ربیع الاول ۱۴۱۳ھ کو مکمل

کی اس پر ڈاکٹر خلیل احمد نے لکھا کہ یہ مسودہ مفتی صاحب نے پچاس برس پہلے ۱۳۶۳ھ/۱۹۴۴ء میں لکھا

تھا ۷۲ غیر مطبوعہ حصے کی تالیف کی ابتدا مارچ ۱۹۸۷ء/۱۴۰۸ھ کو اور تکمیل جنوری ۱۹۹۲ء/رجب ۱۴۱۲ھ

میں ہوئی۔ یہ تالیف مطبوعہ اور غیر مطبوعہ شکل میں ادارہ اشرف التحقیق کے پاس محفوظ ہے ۷۳

اسلوب

مفتی صاحب کا انداز یہ ہے کہ آیت قرآنی نقل کرنے کے بعد اس سے متعلق مسائل و احکام

ذکر کرتے ہیں، مفتی صاحب کا تالیف کردہ یہ حصہ دیگر حصص کے مقابلہ میں سب سے زیادہ طویل ہے۔

سورت یونس، ہود اور یوسف جن میں احکام بہت کم بیان کئے گئے ہیں لیکن مفتی صاحب کے

تکثر رس ذہن نے ان سورتوں سے بھی احکام اخذ کئے ہیں، بعض مقامات پر طویل گفتگو فرمائی ہے اگرچہ

بعض جگہ یہ گفتگو زیادہ طویل ہونے کے ساتھ موضوع بحث سے بھی نکل جاتی ہے کیونکہ احکام القرآن کے

موضوع کا تقاضا یہ ہے کہ اس میں صرف فقہی، اخلاقی یا عملی مسائل و احکام پر روشنی ڈالی جائے، تفسیری اور

نظریاتی نکات تفسیر کا موضوع ہوتے ہیں احکام قرآنی کا نہیں مثلاً مفتی صاحب نے بعض مقامات پر

اسباب نزول سے بھی بحث کی ہے۔ مفتی صاحب اپنی بات کو ثابت کرنے کیلئے مضبوط دلائل کا سہارا لیتے

ہیں کیونکہ وہ بنیادی طور پر فقیہ ہیں، اس لئے ان دو حصوں پر بھی فقیہانہ رنگ غالب ہے، البتہ دلائل

کا انداز مفتی محمد شفیع صاحب سے مختلف ہے، مفتی محمد شفیع صاحب کے دلائل میں گہرائی زیادہ طوالت کم

ہوتی ہے جب کہ مفتی محمد جمیل صاحب کے دلائل میں طوالت زیادہ اور گہرائی کم ہوتی ہے ۷۴

ماخذ و مصادر

مفتی صاحب نے احکام قرآنی کے استنباط میں تفسیر، حدیث اور فقہ کے بعض ثانوی مصادر کو اپنی کتاب کی بنیاد بنایا، علامہ آلوسی کی روح المعانی، علامہ ابن کثیر کی تفسیر القرآن العظیم، مولانا اشرف علی تھانوی کی بیان القرآن، علامہ ابن عربی کی احکام القرآن، علامہ قرطبی کی الجامع لاحکام القرآن، علامہ شامی کی رد المحتار علی الدر المختار اور علامہ ظفر احمد عثمانی کی اعلیٰ السنن زیادہ اہم مصادر ہیں ۱۵۔

اللہ تعالیٰ نے مولانا مشرف علی تھانوی مہتمم دارالعلوم الاسلامیہ لاہور کے دل میں اس کی تکمیل کا تقاضا پیدا کر دیا، انہوں نے مفتی جمیل احمد تھانوی کو ادارہ اشرف التحقیق کی طرف سے چوتھی منزل کے لکھنے پر آمادہ کیا اور حضرت مفتی صاحب نے اس کام کی انجام دہی پر اس ضعف عمر میں کمر ہمت باندھ لی اور بڑی تندہی کے ساتھ اس کام کو سرانجام دیا، ایک عالم کو بھی متفرق اوقات میں بدل بدل کر حضرت موصوف کے ساتھ تعاون کیلئے مقرر کیا جاتا رہا، بحمد اللہ یہ چوتھی منزل بھی حضرت مفتی جمیل احمد کے ہاتھ سے ہی مکمل ہو گئی۔

مصادر و مراجع

- ۱۵ النساء ۴: ۴۔
- ۱۶ احکام القرآن، مولانا ظفر احمد عثمانی، ۱۰۳/۱۰۴، ادارۃ القرآن والعلوم الاسلامیہ کراچی۔
- ۱۷ انوار النظر، مولانا ظفر احمد عثمانی، ۱۳۹/۲، مرکزی مجلس صیانتہ المسلمین لاہور، ۱۳۸۸ھ۔
- ۱۸ تذکرۃ النظر، مفتی عبدالشکور رزمی، ص ۱۶۴، مطبوعات علمی کمالیہ، ۱۹۷۷ھ۔
- ۱۹ احکام القرآن، مولانا ظفر احمد عثمانی، ج ۱، ۲، ادارۃ القرآن والعلوم الاسلامیہ کراچی، ۱۴۰۷ھ۔
- ۲۰ مولانا محمد ادریس کاندھلوی کی علم تفسیر میں خدمات، ڈاکٹر محمد سعد صدیقی، ص ۳۸۲۔
- ۲۱ احکام القرآن، مفتی جمیل احمد ج اول، دوم، سوم، ادارۃ اشرف التحقیق لاہور، ۱۴۱۹ھ۔
- ۲۲ احکام القرآن، مفتی جمیل احمد ۳/۶۶۸، ادارۃ اشرف التحقیق لاہور، ۱۴۱۹ھ۔
- ۲۳ مولانا محمد ادریس کاندھلوی کی تفسیری خدمات، ڈاکٹر محمد سعد صدیقی، ص ۳۸۴۔
- ۲۴ مولانا محمد ادریس کاندھلوی کی تفسیری خدمات، ڈاکٹر محمد سعد صدیقی، ص ۳۸۴۔
- ۲۵ احکام القرآن، مفتی جمیل احمد ج اول، دوم، سوم، ادارۃ اشرف التحقیق لاہور، ۱۴۱۹ھ۔

شیخ القراء مولانا قاری محی الاسلام پانی پتی رحمہ اللہ (قسط ۸)

جب پانی پت میں ہوتے تھے تو مدتہ ریس صبح فجر کی نماز کے فوراً بعد شروع ہو جاتی تھی، سردی میں چھت پر دھوپ میں نشست ہوتی تھی اور گرمی میں مردانہ میں، طلباء دور دور سے آتے تھے، مجھے یاد ہے ایک پٹھان طالب علم علاقہ غیر سے آئے تھے، ان کا نام تو بھول گیا یہ یاد ہے کہ سب شاہ جی کہا کرتے تھے، بڑی عمر کے آدمی تھے، لب و لہجہ اتنا کرخت اور زبان ایسی سخت ہو چکی تھی کہ قرآن کے حروف اور مخارج کسی طرح ادا نہیں ہوتے تھے، ابا جان نے پورا قرآن حرف حرف اور لفظ لفظ خود پڑھایا، جس روز ختم ہوا تو شاہ صاحب بولے ”قاری صاحب تم بہت بے ایمان ہے“ انہوں نے نرمی سے پوچھا ”شاہ صاحب کیوں؟“ بولے ”جب سے ہم نے تم سے پڑھنا شروع کیا ہے اتنا طالب علم تم سے قرآن سیکھ کر چلا گیا، لیکن ہم آج بھی ویسا ہی جیسا آیا تھا، ہم کفر قرآن پڑھنا نہیں آیا“ ابا جان نے نہایت تحمل سے جواب دیا ”شاہ صاحب! واقعی میرا ہی قصور ہے، ہم ایسا کرتے ہیں کہ کل ہی دوبارہ شروع کر دیتے ہیں“ اور حقیقت یہ ہے کہ انہیں دوبارہ پڑھانا شروع کر دیا۔

پانی پت سے اجڑ کر پاکستان پہنچے تو ایک ہی دھن تھی کہ کسی طرح یہاں ایک دارالعلوم قائم کیا جائے جہاں سے صحیح معنوں میں علماء نکلیں، شروع شروع میں پنجاب کی حکومت نے امید دلائی اور وہ اس امید کے سہارے لاہور میں منتظر بیٹھے رہے، لیکن انہیں جیسے احساس تھا کہ ان کے پاس وقت زیادہ نہیں ہے، لہذا جب مرحوم راجہ حسن اختر صاحب کی سعی اور امداد سے اوکاڑہ میں آباد ہو گئے تو وہاں ایک عظیم الشان مسجد کی تعمیر کا منصوبہ اللہ کے توکل پر بنالیا۔ کول چوک کی زمین بڑی جدوجہد کے بعد حکومت سے حاصل کی اور اہل خیر کے تعاون سے مسجد کی تعمیر شروع کی، مسجد کے گرد ایک بہت بڑی مارکیٹ دائرہ کی شکل میں تجویز کی گئی۔ دکانوں کے اوپر فلیٹ بنانے کا منصوبہ بنایا گیا، نظریہ یہ تھا کہ دکانوں کی آمدنی سے دارالعلوم کے اخراجات پورے ہوں گے اور فلیٹس میں اساتذہ اور طلباء قیام کریں گے، اور یوں دارالعلوم مالی طور پر خود کفیل ہونے کی وجہ سے ہر قسم کے دباؤ اور اثر سے آزاد ہوگا۔ ابھی مسجد زیر تعمیر تھی کہ جمعہ ۳ اپریل ۱۹۵۳ء (۱۸/رجب ۱۳۷۲ھ) کو مختصری علالت کے بعد انتقال کیا و ان

الْمُتَّقِينَ فِي جَنَّةٍ وَعَمِيونَ سَمَرِي تَارِيخ اور کَمَلْ مَنْ عَلِمَهَا فَاَنْ وَيَبْقَى وَجْهَ رَبِّكَ
فَوَالْجَلال وَالْاَكْرَامِ سَمَرِي تَارِيخ لکھتی ہے۔

ان کے شاگرد خدا جانے روئے زمین کے کن کن گوشوں میں تجوید و قراءت کی تعلیم کا نور پھیلا
رہے ہیں، مجھے جس سلسلہ تلمذ کا ذاتی علم ہے وہ حضرت قاری فتح محمد پانی پتی ثم المدنی رحمہ اللہ سے چلتا
ہے۔ ان کے شاگرد کراچی، بہاولپور، ملتان، ساہیوال، چنیوٹ اور پاکستان کے متعدد دوسرے شہروں اور
قصبات کے علاوہ مکہ اور مدینہ میں درس و تدریس میں مصروف ہیں۔ خود قاری فتح محمد صاحب رحمہ اللہ نے
اپریل ۸۷ء میں مدینہ منورہ میں انتقال فرمایا اور جنت البقیع کی خاک پاک میں ان کی خاک بھی مل گئی۔
ابا جان کی زندگی کے بے شمار واقعات یاد آ رہے ہیں جن میں سے ہر ایک اپنی جگہ سبب
تذکیر اور درس بصیرت ہے، صرف چند واقعات عرض کرتا ہوں۔ ایک واقعہ تو میرے ہوش سنبھالنے
سے پہلے کا ہے لیکن اس نے اتنی شہرت پائی تھی کہ میں نے بھی اس کی بازگشت سنی ہے اور اس کی تفصیل
کسی قدر قاری محمد طاہر رحیمی صاحب نے اپنی تصنیف ”سوانح فتحیہ“ میں بیان فرمائی ہے۔ قرآن کریم
میں حق تعالیٰ نے متعدد مقامات پر انسانوں کو تنبیہ فرمائی ہے کہ شیطان تمہارا کھلا دشمن ہے لہذا اس سے
خبردار رہو اور اس کے ورغلا نے میں نہ آؤ۔ سو جس طرح نوع انسانی کا شیطان دشمن ازلی ہے اسی طرح
شیطان صفت انسان بھی ہر نیک نام اور نیک سیرت انسان کے دشمن ہوا کرتے ہیں اور اس کی ایذا
رسانی پر تلے رہتے ہیں۔ ابا جان کو زندگی میں جس قدر ناخوشگوار واقعات پیش آئے ان کے پس پشت
کچھ بد نسل اور کم اصل لوگ سرگرم رہتے تھے، جن کا سرسری سا تذکرہ میں نے اپنے ایک مطبوعہ مضمون
”میر اولین مکتب“ میں کیا ہے۔

واقعہ یہ ہوا کہ پانی پت میں ایک مسجد جسے ”گندھیوں والی مسجد“ کہتے تھے ہندوؤں کے
علاقہ میں گھری ہوئی تھی اور ہندوؤں نے یہ شرارت شروع کی کہ عین نماز مغرب کی اذان کے وقت
اپنے مندروں میں گھنٹیاں اور ناقوس بجا کر شروع کر دیئے، اس شرانگیزی سے مسلمان اشتعال میں
آ گئے اور شہر میں ہندو مسلم فساد ہو گیا۔ وہ زمانہ انگریزی حکومت کی عملداری کا تھا، انگریز ڈی سی،
مجسٹریٹ اور کپتان پولیس نے تمام معاملہ کی چھان بین کی اور اس نتیجہ پر پہنچے کہ پہلے مسلمان مغرب کی
نماز ادا کر لیں اور پھر ہندو اپنے ناقوس اور گھنٹیاں بجا لیں۔ اب سوال پیدا ہوا کہ مسلمانوں کو نماز کیلئے

کتنا وقت دیا جائے اور طے پایا کہ ایک شام مسلمانوں کی نماز کا وقت نوٹ کیا جائے اور اس کے مطابق حکم لگا دیا جائے، اب کسی ایسے عالم کی تلاش ہوئی جس پر تینوں فریقوں کو اعتماد ہو، یعنی مسلمانوں کو بھی، ہندوؤں کو بھی اور اہل حکومت کو بھی، اور پورے شہر میں ابا جان کے سوا ایسا کوئی دوسرا فرد نہیں تھا جس کی دیانت اور ثقاہت سب کے نزدیک مسلم ہو، لہذا ڈی۔سی نے ابا جان سے درخواست کی کہ وہ مغرب کی نماز پڑھا دیں تاکہ یہ قضیہ طے پا جائے۔ جیسے ہی یہ فیصلہ ہوا ابا جان پر دباؤ پڑنا شروع ہو گیا کہ نماز میں طویل قراءت کریں تاکہ ہندوؤں کی عبادت زیادہ سے زیادہ تاخیر سے شروع ہو، ابا جان نے اس بددیانتی سے انکار کر دیا اور قرآن کریم کے مطابق فرمادیا: **يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ** **شُهَدَاءَ بِالْقِسْطِ وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْلَمُوا** **اعْلَمُوا** **هُوَ أَقْرَبُ لِلتَّقْوَىٰ وَاتَّقُوا اللَّهَ** **إِنَّ اللَّهَ خَبِيرٌ** **بِمَا تَعْمَلُونَ** (سورت ۵ آیت نمبر ۸)

(اے اہل ایمان! جب اللہ کیلئے کو ابھی دینے کھڑے ہو تو انصاف کے ساتھ شہادت دو، کسی قوم کی دشمنی تمہیں اس بات پر آمادہ نہ کر دے کہ تم خلاف عدل کرو، عدل پر قائم رہو، یہی تقویٰ ہے اور اللہ سے ڈرتے رہو، وہ تمہارے اعمال سے خوب آگاہ ہے)

چنانچہ ابا جان نے نماز مغرب پڑھائی اور آپ نے اس میں مسنون قراءت کے مطابق وہ سورتیں تلاوت کیں جنہیں اصطلاح میں ”قصار مفصل“ کہتے ہیں، یعنی تیسویں پارے کے تیسرے پاؤ کی سورتیں جو نہ بہت مختصر ہیں نہ بہت طویل (یہی سورتیں ہیں جن کی تلاوت نماز مغرب میں حرمین شریفین میں کی جاتی ہے) ابا جان کی امامت کے دوران انگریز پکستان پولیس گھڑی لئے بیٹھا رہا اور اس کے مطابق فیصلہ کر دیا گیا کہ غروب آفتاب کے بعد اتنی دیر تک ہندو اپنی گھنٹیاں اور ناقوس نہیں بجائیں گے۔

لیکن شری پسندوں نے اس موقع سے اپنی سرشت بد کے مطابق فائدہ اٹھا کر ابا جان کے خلاف شورش کھڑی کر دی اور کئی طرح کے اتہامات ان پر لگائے۔ ابا جان نے اپنی فطری بردباری کے مطابق نہ کوئی جواب دیا نہ کوئی قانونی کارروائی کی اور بالآخر ان کا صبر اور ان کا تقویٰ رنگ لایا، مخالفین خاسر و خائب ہوئے اور اللہ تعالیٰ نے ابا جان کا وہی اعزاز و احترام بحال فرما دیا جو انہیں ہمیشہ سے حاصل تھا۔

(پانی پت کے قاری)..... (جاری ہے)

حضرت مولانا محمد عابد صاحب مدظلہم ملتان

ایک عارف ربانی کی رحلت

۲۲ رذوالحجہ ۱۴۲۸ھ مطابق ۲ جنوری ۲۰۰۸ء بدھ کی شب میں قطب الارشاد امام ربانی سیدی و مرشدی حضرت اقدس مولانا محمد عبداللہ صاحب بہلوی نور اللہ مرقدہ کے خلیفہ راشد عارف ربانی اور سلسلہ نقشبندیہ بہلویہ کے گل سرسبد، حضرت حاجی محمد حسین صاحب نقشبندی کا انتقال ہو گیا ہے، انسا للہ وانا الیہ راجعون۔

قحط الرجال کے اس دور میں جہاں ہر طرف مادیت کا غلغلہ ہوا ایسے پاکیزہ انسانوں کا وجود بسا غنیمت ہے جن کا محبوب مشغلہ ذکر اللہ اور اتباع سنت ہو، ان کی دعوت ذکر و دعا ہو، وہ خود ہر وقت اللہ کریم کی محبت و معرفت کے نشہ میں سرشار رہتے ہوں اور ان کی پاکیزہ صحبت سے ”غافل“ ڈاکر اور قبیح سنت بنتے ہوں۔ حضرت حاجی محمد حسین صاحب کا شمار یقیناً ایسے ہی صالحین میں ہوتا تھا، مسند احمد کی حدیث ہے کہ آپ ﷺ سے پوچھا گیا کہ سب سے بہتر آدمی کون سا ہے، تو آپ ﷺ نے فرمایا کہ جس کی عمر لمبی ہو اور اعمال صالحہ ہوں، اللہ پاک نے آپ کو عمل صالح کے ساتھ ایک سو پندرہ برس کی طویل زندگی عطا فرمائی تھی، آپ کی ساری ہی زندگی اخلاص و تقویٰ، تواضع و سادگی، ذکر و فکر اور خدمت و مجاہدہ میں گزری، غنقوان شباب میں سلطان الاولیاء حضرت اقدس مولانا فضل علی شاہ صاحب مسکین پوری سے بیعت و تعلق اور پھر ساٹھ سال سے زائد عرصہ تک مرشد امام ربانی حضرت اقدس بہلوی کی مبارک صحبت و بے مثال خدمت اور محبت و ادب نے آپ کو رشد و ہدایت کا ایک مینار بنا دیا تھا، چنانچہ حضرت اقدس بہلوی نے آپ کو خلافت سے بھی نوازا۔

جامعہ اشرف العلوم شجاع آباد کی نظامت

غالباً ۱۳۷۱ھ میں مرشدنا حضرت اقدس بہلوی جب اپنے وطن بستی ”بہلی“ (علاقہ جلالپور) سے شجاع آباد (ضلع ملتان) کی طرف منتقل ہوئے تو آپ نے بستی حبیب آباد میں سادگی و صداقت کے ساتھ خانقاہ بنائی جس کے فیوضات و انوارات سے ایک جہاں فیض یاب ہوا، اسی کے ساتھ مدرسہ اشرف العلوم کی بنیاد بھی رکھی جس کا فیض بھی ماشاء اللہ خوب پھیلا، الحمد للہ یہ ادارہ اب تک قائم و دائم

ہے، حضرت مرشد صاحب کے فرمان پر آپ نے ایک طویل عرصہ تک اس مدرسہ کی نظامت کے فرائض بھی پوری تندی سے سرانجام دیئے، روزانہ اپنے گھر بہتی ”نکمرے والا“ سے سائیکل پر شجاع آباد تشریف لاتے (جبکہ اس زمانہ میں راستہ بھی کچا تھا) اور اپنے فرائض سرانجام دیتے اس کے ساتھ اپنے حضرت مرشد صاحب کی صحبت با برکت سے بھی فیضیاب ہوتے، اسی محبت اور تعلق کی وجہ سے حضرت اقدس بہلوی قدس سرہ متعدد بار آپ کے گاؤں نکمرے والا تشریف لے گئے۔

خانقاہی جدوجہد کا آغاز

غایت تواضع کی وجہ سے آپ خانقاہی کام باقاعدہ طور پر نہ کرتے تھے مگر ربیع الاول ۱۴۰۹ھ میں حضرت اقدس بہلوی کے خلیفہ راشد حضرت قاری شیر محمد سندھی صاحب کا انتقال علاقہ شجاع آباد میں ہوا اور تدفین آپ کے ہاں ہوئی جس کے بعد حضرت قاری صاحب کے اہل تعلق کا رخ حضرت حاجی صاحب کی طرف ہو گیا، آپ نے کام شروع کرنے سے بہت عذر کیا مگر اہل تعلق کے اصرار پر بنام خدا کام شروع کر دیا گیا، اس موقع پر حضرت مولانا محمد اشرف شاد صاحب (مانکوٹ) نے بھی بہت ہمت افزائی فرمائی، وقت کے ساتھ ساتھ کام کی رفتار بھی حیرت انگیز طور پر بڑھتی گئی، آپ کا معمول بیعت کرنے اور خلافت دینے کا نہ تھا، آنے والوں کو ذکر اللہ کی کثرت، اتباع سنت اور اہتمام دعا کی ترغیب دیتے اور سلسلہ نقشبندیہ کے اذکار تلقین فرماتے، اذکار و مراقبات پورا کرنے والوں کو ہدایت ہوتی کہ وہ دوسروں کو سکھائیں، نیز آپ سالکین کی زبانی و تحریری طور پر بھی رہنمائی فرماتے رہتے، جب پیرانہ سالی کی وجہ سے ذاکرین کی خدمت میں دشواری پیش آنے لگی تو آپ نے اپنے خاص تربیت یافتگان میں سے حضرت سید ساجد حسین گردیزی صاحب اور حضرت پروفیسر غلام محمد صاحب کو شریک کار بنالیا، دونوں بزرگ ہفتہ میں تین تین یوم آپ کے ہاں گزارتے، ان کے علاوہ حاجی محمد اکرم صاحب (افسوس کہ یہ بھی چل بے) جناب میاں احسان الحق صاحب بودلہ، جناب محمد طفیل صاحب بھی خانقاہی خدمت کرتے رہتے تھے، صاحبزادہ جناب قاری محمد قاسم صاحب بھی وقتاً فوقتاً مراقبہ کراتے رہے، ان شاء اللہ انہی جیسے حضرات سے آپ کا ”سلسلہ“ آگے چلے گا۔

دعاء مرشد کی برکات اور تواضع کے ثمرات

حدیث پاک میں ہے کہ جو اللہ کیلئے تواضع اختیار کرتا ہے اللہ پاک اس کو بلند کرتے ہیں،

حضرت حاجی صاحب میں تواضع و عہدیت کوٹ کوٹ کر بھری ہوئی تھی، جس کے ثمرات کا کھلی آنکھوں مشاہدہ ہوا، آپ کا گھر ضلع ملتان کی تحصیل شجاع آباد سے تقریباً گیارہ کلومیٹر دور ایک چھوٹے سے گاؤں ”نکرے والہ“ میں ہے، جہاں ظاہری آسائش کا کوئی سامان نہیں ہے، مگر اس کو اللہ کا فضل، اپنے مرشد حضرت اقدس بہلوی کی دعا کی برکت اور آپ کی اپنی تواضع و عہدیت کا شرہ ہی کہیں گے کہ اللہ پاک نے آپ کی طرف دو روقریب کے لوگوں کے قلوب کو حیرت انگیز طور پر متوجہ کر دیا تھا، ہر اسلامی ماہ کی دوسری جمعرات کو آپ کے ہاں ماہانہ اجتماع صوفیاء کا ہوا کرتا تھا جس کیلئے نہ کوئی اشتہار ہوتا اور نہ ہی لوگوں کو جمع کرنے کا اور کوئی خاص طریقہ اختیار کیا جاتا مگر عموماً پورے ملک سے پانچ صد کے قریب اس اجتماع میں حاضر ہو کر فیضیاب ہوتے اور اپنے قلوب کو ذکر اللہ سے منور کرتے تھے، آپ کا بیان انتہائی سادہ اور مؤثر ہوتا، معمولی فرق کے ساتھ اکثر ایک ہی طرح کے چند بیانات ہوتے تھے جن کا موضوع ذکر اللہ کی ترغیب اور محبت الہی کی اہمیت ہوتا مگر عوام و خواص پر دانہ و آرد آپ پر فدا ہوتے اور ان بیانات سے مستفید ہوتے، بے شمار لوگوں کی زندگیوں کی کاپی پلٹ گئی، گویا کہ کئی ”راہزن، رہبر بن گئے“۔ بیان و مراقبہ کے بعد کی دعا میں ایک خاص کیف ہوتا، آپ جب پر سوز انداز میں ”یا الہی“ کہتے تھے تو عموماً آنکھیں پر نم ہو جاتی تھیں، وفی ذلک فلیتنا فاس المتنافسون۔

خانقاہ کے شب و روز

قرآن وحدیث میں کثرت ذکر اللہ کی ترغیب وارد ہوئی ہے، اللہ پاک نے حضرت حاجی صاحب کو کثرت ذکر اور خلوت کا ذوق خوب عطا فرمایا تھا، آپ کے ہاں سالکین کی آمد و رفت شب و روز جاری رہتی تھی جو ماہ مقدس میں اور بڑھ جاتی، آپ آنے والوں کو اس کی ترغیب دیتے تھے، نیز اپنے پاس تین دن گزارنے کا بھی فرماتے، چنانچہ خلق کثیر کا کہنا ہے کہ تین یوم کی مقناطیسی صحبت اور ذکر اللہ کی کثرت کے بعد ذکر اللہ کا ایک خاص شوق و انس اپنے اندر محسوس کیا جاتا تھا جس کے بعد عموماً انسان اپنی زندگی کو ذکر و فکر والی بنانے کی کوشش میں لگ جاتا ہے، ایک بار احقر کو حضرت نے فرمایا کہ ”میں نے اللہ تعالیٰ سے دعا کی ہے کہ جو میری اس مسجد میں (ذکر و فکر کیلئے) آجائے اسے خالی نہ لوٹا“۔

آپ کی دعا کی قبولیت کے آثار واضح طور پر دیکھنے میں آئے اور آ رہے ہیں، آنے والوں کو ہدایت ہوتی تھی کہ وہ اپنے وقت کو ذکر و مراقبہ دعا اور تلاوت میں گزاریں، عصر کے بعد ہدایت تھی کہ

قریبی جنگل میں چلے جائیں اور خلوت میں اللہ کریم کے سامنے خوب روئیں اور دعائیں کریں، یہ ایک حقیقت ہے کہ آج کل ہم لوگوں میں توفیق دعا کی کمی ہے، اس ذیل میں الحزب الاعظم یا مناجات مقبول کا ورد رکھنا بڑا مفید ہے، اردو خواں حضرات دعاؤں کا صرف ترجمہ بھی پڑھ سکتے ہیں، معمولات میں تہجد کا پڑھنا بھی خاص طور پر ہے۔

حاضر ہونے والے علماء کرام صبح کی نماز کے بعد درس قرآن کریم بھی دیتے، ویسے بھی علماء کرام کے بیان ہوتے رہتے ہیں جن کا موضوع ذکر و مراقبہ، دعا اور اتباع سنت کے ساتھ اہمیت تزکیہ باطن ہوتا تھا، حقیقت یہ ہے کہ خانقاہ تو نام ہی مرکز تزکیہ کا ہے جہاں صحبت شیخ، ذکر اللہ کی کثرت، اہمیت دعا، خلوت، محاسبہ نفس کا ذوق اجاگر ہوتا ہے، صاحبزادہ حافظ محمود الحسن صاحب اپنے ساتھیوں کے ساتھ آنے والے سالکین کی خدمت میں مازیداری کی حد تک مشغول رہتے اور یوں یہ کاروان محبت و معرفت رواں دواں رہا۔

حضرات علماء کا اکرام

حضرات علماء کرام کی ایک تعداد بھی آپ سے فیضیاب ہوئی، آپ آنے والے علماء کرام کا خاص طور پر اکرام فرماتے اور ان سے ذکر اللہ کی ضرورت و اہمیت کا تذکرہ فرماتے، نیز تمام دینی شعبوں اور ان کے خدام کیلئے دعا کو رہتے، چونکہ آپ اصطلاحی عالم نہ تھے اس لئے ان سے رہنمائی بھی حاصل کرتے اور فرماتے کہ اگر کوئی غلط بات دیکھو تو مجھے مطلع کرو، حضرات علماء کرام بھی آپ کے منور قلب کی ضیاء پاشیوں سے اپنے قلوب کو گرماتے اور سلسلہ نقشبندیہ کے اذکار و مراقبات سیکھتے اور آپ کے کثرت ذکر اللہ و خلوت کے ذوق کو اپنے اندر جذب کرنے کی کوشش کرتے۔

حریم شریفین کی حاضری

حق تعالیٰ شانہ نے آپ کو نوبار حج بیت اللہ کی سعادت نصیب فرمائی، گزشتہ چھ سال سے مسلسل آپ خدام کی ایک جماعت کے ساتھ حج کی سعادت حاصل کرتے رہے، حریم شریفین میں رہنے والے اہل حاجت سے خاص طور پر ہمدردی تھی، چنانچہ یہاں سے ایک بڑی رقم وہاں کے اہل حاجت کیلئے لے جاتے اور ان میں تقسیم فرماتے، آپ کے رفقاء سفر حج کا کہنا ہے کہ حریم شریفین میں آپ کا سارا وقت ایک خاص کیفیت میں گزرتا تھا۔

دم واپس

ایک عرصہ سے آپ خاتما ہی محنت کی وجہ سے دور و قریب کے اسفار بھی اسی پیرانہ سالی میں کرتے رہے، ضعف و علالت بھی بڑھ رہے تھے، علاج بھی ہوتا رہا، چند سال قبل جادو کے اثرات بھی محسوس کئے گئے جس کا علاج بھی ہوا، بسا اوقات تکلیف بہت بڑھ جاتی، ساری ساری رات نیند نہ آتی تھی مگر اس کے باوجود معمولات جاری رہے۔

آپ ۲۱ رزی الحجہ کی رات دس بجے حج سے واپس بذریعہ ہوائی جہاز پہنچے، شدید سردی کے باوجود ہوائی اڈا پر مختلف شہروں کے احباب موجود تھے، احقر بھی اپنے فرزند مولوی محمد عبداللہ مدنی سلمہ کے ساتھ حاضر ہوا، اس وقت طبیعت میں خاصا نشاط تھا، زیارت، مصافحہ اور دعا کے بعد آپ اسی وقت اپنے گھر کو روانہ ہو گئے، دوسری شب میں آرام کیلئے سوئے نصف شب کے بعد آپ کے خادم حاجی محمد اکرم صاحب کوشبہ ہوا، ڈاکٹر صاحب کے آنے پر معلوم ہوا کہ آپ کی روح مبارک نیند ہی میں پرواز کر چکی ہے، انا للہ وانا الیہ راجعون۔

اس حادثہ کی اچانک خبر سے اہل تعلق خصوصاً سکتہ میں آ گئے، بے شک یہ دنیا دار الفناء ہے مگر ایک عارف کی موت بھی تو عالم کی موت ہے، مغموم قلوب اور پریم آنکھوں کے ساتھ اگلے روز بدھ کو چار بجے شام جنازہ کا اعلان کیا گیا، صبح صاحبزادہ قاری محمد قاسم صاحب کی معیت میں خدام کی ایک جماعت نے غسل دیا۔

عاشق کا جنازہ ہے ذرا دھوم سے نکلے

رات وفات کے وقت چونکہ تمام قومی اخبارات چھپ چکے تھے اس لئے ان ذرائع سے اطلاع نہیں دی جاسکی مگر یہ اندوہناک خبر جنگل کی آگ کی طرح پھیل گئی، پورے ملک سے عوام و خواص خصوصاً مدارس کے طلباء و علماء کرام و مشائخ عظام کی آمد شروع ہو گئی، قدرت الہی نظر آ رہی تھی کہ شہر سے دو ایک جنگل میں دس ہزار سے زیادہ عوام علماء و صلحا و مشائخ کا مجمع اکٹھا ہو گیا، نماز جنازہ سے پہلے صاحبزادہ قاری محمد قاسم صاحب نے اعلان کیا کہ ان شاء اللہ تعالیٰ جس طرح حضرت اباجی مرحوم کی زندگی میں ذکر و فکر کا کام ہوتا تھا، ویسے ہی اس کام کو جاری رکھا جائے گا، ورنہ و احباب سے مشورہ کے بعد صاحبزادہ جناب قاری محمد قاسم صاحب نے احقر کو نماز جنازہ پڑھانے کا حکم فرمایا، قبر مبارک

آپ کے دیرینہ رفیق حضرت اقدس قاری شیر محمد صاحب کے ساتھ بنی، تدفین کے وقت آہوں اور سسکیوں کا بڑا رقت آمیز منظر تھا، خدام نے بزبان حال یوں کہا: اب یہ جنت کا مسافر خدا کے سپرد ہے، رحمۃ اللہ علیہ رحمۃ واسعۃ اللہم اغفرہ واکرم نزله ووسع مدخله وابدله دارا خیرا من داره واهلا خیرا من اہله واغسله بالماء والثلج والبرد ونقه من الخطایا کما نقيت الثوب الابيض من الدنس وادخله جنة الفردوس، آمین۔

الحمد للہ! آپ کے وصال کے بعد بھی آپ کا خانقاہی کام جاری و ساری ہے، آپ کے فرمان کے مطابق جناب حضرت پروفیسر غلام محمد صاحب امیر جماعت ہیں، ان کے نائب حضرت سید ساجد حسین گردیزی صاحب اور صاحبزادہ حضرت قاری محمد قاسم صاحب تجویز ہوئے، دعا ہے کہ اللہ پاک آپ کی خانقاہ کو ذکر و فکر کے ساتھ آبا درکھے، آمین۔

حضرت حاجی محمد حسین صاحب مرحوم کو جدا ہوئے ابھی کچھ عرصہ نہیں گزر مگر یوں محسوس ہوتا ہے کہ فراق حبیب کو ایک زمانہ گزر چکا ہے، آپ کی مبارک مجالس، نورانی شکل، آپ کی صحبت کی تاثیرات رہ رہ کر یاد آتی ہیں اور دل میں سے ایک ہوک سی اٹھتی ہے اور اپنی یتیمی کا احساس ستاتا ہے، دعا ہے کہ اللہ پاک آپ کی مغفرت فرمائیں، قبر کو جنت کا باغ بنائیں اور پسماندگان کو صبر جمیل نصیب فرمائیں، آمین! رب کریم کی رحمت سے قوی امید ہے کہ ان شاء اللہ وہ ابستگان کی دستگیری فرماتے رہیں گے، و آخر دعوانا ان الحمد للہ رب العلمین۔

دعاء مغفرت کی درخواست

محترم جناب ڈاکٹر عنایت اللہ صاحب رحمہ اللہ (لاہور) مقیم مدینہ منورہ یکم زمینین فقیر العصر حضرت اقدس مفتی سید عبدالشکور رتدی قدس سرہ مورخہ ۱۶ صفر المظفر ۱۴۲۹ھ کو مدینہ منورہ میں وصال فرما گئے اور جنت البقیع میں مدفون ہوئے انا للہ وانا الیہ راجعون۔

ماہنامہ الحقتانیہ کے دعا گو مولانا قاری اعظم حسین صاحب مدرس جامعہ مفتوحہ للمسلمات اعوان ٹاؤن لاہور کے والد گرامی جناب حضرت حاجی فضل حسین رحمہ اللہ ساکن ناٹولہ صوابی (سرحد) اپنے خالق حقیقی سے جا ملے، انا للہ وانا الیہ راجعون۔

قارئین الحقتانیہ سے مرحومین کی مغفرت اور رفع درجات کیلئے دعا کی درخواست ہے۔ (ادارہ)

حضرت مولانا قاری خلیل احمد تھانوی مدظلہم

توارخ وفات

پیر طریقت رہبر شریعت حضرت سید نفیس الحسنی النور قدس سرہ

(۱)	ولی زماں	سید نفیس الحسنی	انتقال کر گئے	
	۱۴۴	۴۴۳	۸۴۲	۱۴۲۹ھ
(۲)	فانما قال اللہ جلّ حکمہ	کَلْ نَفْس ذَائِقَةُ الْمَوْتِ		
	۴۷۵	۱۵۳۳		۲۰۰۸ء
(۳)	حکیم امی	پیر طریقت	نفیس الحسنی	
	۱۲۹	۹۳۱	۳۶۹	۱۴۲۹ھ
(۴)	نفیس الحسنی	خلیفہ جلیل	عبدالقادر رائے پوری	
	۳۶۹	۷۹۸	۸۴۱	۲۰۰۸ء
(۵)	آہ نفیس الحسنی	ابن خطاط القرآن		
	۳۷۵	۱۰۵۴		۱۴۲۹ھ
(۶)	آہ الحاج انور	ابن امام الخطاطین	سید محمد اشرف علی	
	۳۰۶	۸۴۵	۸۵۷	۲۰۰۸ء
(۷)	نفیس الحسنی	فاضل ادیب اسلام		
	۳۶۹	۱۰۶۰		۱۴۲۹ھ
(۸)	زبان حق کو	امام الخطاطین	سید نفیس الحسنی	
	۱۹۴	۷۹۲	۴۴۳	۱۴۲۹ھ
(۹)	سید اہل حق	نفیس الحسنی	انتقال کر گئے	
	۲۱۸	۳۶۹	۸۴۲	۱۴۲۹ھ

- (۱۰) حاجی نفیس الحسنی خلیفہ الحاج عبدالقادر رائے پوری جدا
۳۹۱ ۷۲۵ ۸۹۲ ۲۰۰۸ء
- (۱۱) طوطی زماں فاضل ادیب نفیس الحسنی
۱۳۲ ۹۲۸ ۳۶۹ ۱۴۲۹ھ
- (۱۲) انما قال جلّ وعده وتوقنا مع الابرار
۳۳۱ ۱۰۸۸ ۱۴۲۹ھ
- (۱۳) وقد قال جلّ اسمه لا تخافوا ولا تحزنوا
۳۸۰ ۱۶۲۸ ۲۰۰۸ء
- (۱۴) ولقد قال جلّ قوله ارجعنی الی ربک راضیة
۴۴۵ ۱۵۶۳ ۲۰۰۸ء
- (۱۵) وقال عز وجلّ قلہم اجر غیر ممنون
۲۵۳ ۱۷۵۵ ۲۰۰۸ء
- (۱۶) فانما قال اللہ جلّ کلامہ لایستوی اصحاب النار
۴۹۸
واصحاب الجنة اصحاب الجنة هم الفائزون
۱۵۱۰ ۲۰۰۸ء

روشنی فکر خلیل تھانوی

۸۶۶ ۱۱۴۲ ۲۰۰۸ء

امداد السائل فی الاحکام والمسائل فقیہ العصر حضرت مفتی سید عبدالشکور زندی قدس سرہ

الاستفتاء

سید کو زکوٰۃ دینے کا شرعی حکم

اس دور میں سید قوم سے تعلق رکھنے والے غریب شخص کو زکوٰۃ دینا جائز ہے یا نہیں؟ اس بارے میں بعض اہل علم کے درمیان اختلاف تھا، حضرت فقیہ العصر رحمہ اللہ کے سامنے دونوں فریقوں کی رائے پیش کی گئی، جس کو ملاحظہ فرمانے کے بعد حضرت نے درج ذیل جواب تحریر فرمایا۔

بسم اللہ الرحمن الرحیم

الجواب

احناف کا مفتی یہ مذہب یہی ہے کہ بنی ہاشم کو زکوٰۃ دینے سے ادا نہ ہوگی خواہ دینے والا بھی بنی ہاشم ہی میں سے ہو۔ درمختار میں ہے، ولا الی بنی ہاشم الصیخ ثم ظاہر المذہب اطلاق المنع وقول العینی والہاشمی یجوز لہ دفع زکوٰۃ لمثلہ صوابہ لایجوز نہر۔ شامی میں ہے (قوله اطلاق المنع) یعنی سواء فی ذلك کل الزمان وسواء فی ذلك دفع بعضهم لبعض ودفع غیرہم لہم (شامی ص ۳۵۰ ج ۲) وفي الترمذی ان المصلحة لاتحصل لناموا ان موالی القوم من انفسہم قال وهذا حدیث حسن صحیح (ترمذی ص ۸۳ ج ۱) اس صحیح حدیث کو ابو داؤد شریف میں بھی روایت کیا گیا ہے، حضرت مولانا خلیل احمد صاحب سہارنپوری رحمہ اللہ وانا لاتحل لنا کی تشریح میں لکھتے ہیں، وانا ای بنی ہاشم .. واما ال النبی ﷺ فقوال اکثر المجتہدین وهو المصحح عن الشافعية والحنابلة وكثير من الزيدية انها تجوز لہم مصلحة التطوع دون الفرض قالوا لان المحرم عليهم انما هو لو ساء الناس ذلك هو الزکوٰۃ لا مصلحة التطوع (بذل المجموع ص ۴۹، ۵۰ ج ۳) فقہ حنفی اور حدیث شریف کی ان واضح تصریحات سے ثابت ہو رہا ہے کہ بنی ہاشم کو زکوٰۃ حلال نہیں ہے، ان کو ادا نہ کی جائے اور اس کی وجہ یہی ظاہر ہو رہی ہے کہ زکوٰۃ میل کچیل ہے، بنی ہاشم کی کرامت و عزت کی وجہ سے ان کو یہ مال دینا درست نہیں، لان حرمة المصلحة علی بنی ہاشم کرامة

من اللہ تعالیٰ لہم ولذریتہم الخ (فتح القدیر ص ۲۵ ج ۲)

باقی رہا یہ کہ حضور اقدس ﷺ کے زمانہ اقدس میں سادات کا وظیفہ بیت المال سے دیا جاتا تھا، یا خمس میں ان کا حصہ مقرر تھا، اور اب چونکہ یہ وظیفہ اور خمس نہیں دیا جاتا، اس لئے بنی ہاشم کو زکوٰۃ دینا درست ہے۔ یہ صحیح نہیں، کیونکہ بنی ہاشم کو منع زکوٰۃ کی علت اس کا اوساخ الناس ہونا ہے اور وہ ہر زمانہ میں موجود ہے، اس لئے ان کے لئے ہر زمانہ میں زکوٰۃ ممنوع ہوگی۔ حضرت علامہ ظفر احمد عثمانی رحمہ اللہ اس مسئلہ پر کلام کرتے ہوئے لکھتے ہیں: وان سلمنا علی التنزل حمل الکلام علی ان ذلک حکمة لاعلة فان العلة هي كون الزكوة من اوساخ الناس وان سلمنا عملي التنزل كونه علة ايضا لا يثبت المطلوب فانها علة لاهل التشريع لالبقاءه اى شرع هذا المحكم اول هذه العلة وان لم يشترط بقائه لها كما في الرمل فزوال المعروض لا يستلزم عود المعروض لاسيما وقد اجمعت الاحاديث على ذلك ولم يزد حديث في خلافه فافهم وحقق (اعلاء السنن ص ۹۵، ۹۶، ج ۹)

اور مسلم شریف کی روایت میں صدقات کے اوساخ الناس ہونے اور اسی وجہ سے آل محمد پر حرام ہونے کی تصریح موجود ہے۔ عن عبدالمطلب بن ربيعة قال قال رسول الله ﷺ ان هذه المصداقات انما هي اوساخ الناس وانها لا تحل لمحمد ولآل محمد رواه مسلم (مشکوٰۃ شریف ص ۱۶۱) اور یہ بیہودہ قرآن کریم کی آیت کریمہ ”خُذْ مِنْ اَمْوَالِهِمْ صَدَقَةً تُطَهِّرُهُمْ بِهَا وَتُزَكِّيَهُمْ“ سے بھی مؤید ہے۔ ملا علی قاری اس کی شرح میں لکھتے ہیں انما سماها اوساخ لانها تطهر اموالهم ونفوسهم قال تعالى خذ من اموالهم صدقة تطهرهم فهي كغسالة الاوساخ (مرقاۃ ص ۱۶۵ ج ۴)

بنی ہاشم کے لئے زکوٰۃ کی حرمت کو آنحضرت ﷺ نے اس حدیث شریف میں اوساخ الناس سے معلل کیا ہے، اس حرمت کی علت تفویض خمس کو قرار نہیں دیا، اب خمس کے ملنے کو قیاس سے علت قرار دینا نص کے مقابلہ میں قیاس کرنا ہے، جو کہ درست نہیں ہے۔ پھر علت قرار دینے کے بعد بھی اس علت کے ارتقاء سے حکم کا ارتقاء لازم نہیں آتا، جیسا کہ اعلاء السنن کی عبارت باللائیں گزر چکا ہے، البتہ خمس کی مشروعیت کو حکمت کہا جاسکتا ہے اور حکمت کے ارتقاء سے حکم کا ارتقاء لازم نہیں ہے۔ بہر حال بنی ہاشم کو

زکوٰۃ دینا جائز نہیں ہے، ان کی خدمت ہدیہ اور صدقاتِ نافلہ سے کی جاسکتی ہے، جو کہ ان کیلئے حلال ہیں، اور یہ خدمت باعثِ ثواب ہے، اور احادیث سے ثابت ہے کہ آنحضرت ﷺ کا اسوۂ حسنہ اس باب میں یہی تھا کہ بنی ہاشم کے حاجت مندوں کی خبر گیری ہدایا سے کرتے تھے، اور صدقاتِ واجبہ بنی ہاشم کو آپ نہیں دیا کرتے تھے۔ اس لئے فقہاء رحمہم اللہ تعالیٰ بنی ہاشم کے بارے میں صدقات کے دینے کے تذکرہ میں صدقہٴ نافلہ مراد لیتے ہیں، چنانچہ امام طحاوی نے حدیث ابن عباس جس میں فتصدق بھا علی ارامل بنی عبدالمطلب کے الفاظ تھے، یہی مطلب بیان کیا ہے اور اس حدیث ابن عباس پر بحث فرماتے ہوئے امام طحاوی فرماتے ہیں فلهذا جعلنا ما كان تصدق به رسول الله ﷺ على اراملهم من جهة الهبات وان سمي ذلك صدقة وهو الذي ينبغي ان يحمل تاويل ذلك الحديث الاول عليه (طحاوی شریف ص ۳۳۰، ج ۱)

اس کے بعد حضرت عبداللہ ابن عباس سے بھی روایت ذیل نقل فرماتے ہیں قال دخلنا على ابن عباس فقال ما اختصنا رسول الله ﷺ بشيء دون الناس الا بثلاث اشياء اسباغ الوضوء وانا الا ناكل الصدقة وان لا ننزى الحمر على الخيل (طحاوی شریف ص ۲۹۷، ج ۲) امام طحاوی فرماتے ہیں فلهذا ابن عباس يخبر في هذا الحديث ان رسول الله ﷺ اختصهم ان لا يأكلوا الصدقة فليس يخلو الحديث الاول من ان يكون على ما ذكرنا في الفصل الاول فيكون ما اباح لهم فيه غير ما حرم عليهم في هذا الحديث الثاني ويكون معنى كل واحد منهما على ما ذكرنا او يكون الحديث الاول يبيح ما منع منه هذا الحديث الثاني ناسخا له لان عبد الله ابن عباس يخبر فيه بعد موت النبي ﷺ انهم مخصصون به دون الناس فلا يجوز ان يكون ذلك الا هو قائم في وقته ذلك (ص ۳۳۰، ج ۲)

امام طحاوی کی اس عبارت کا خلاصہ مطلب یہ ہے کہ حضرت عبداللہ ابن عباس کی پہلی حدیث سے بنی عبدالمطلب کے حاجت مندوں پر صدقہ کی حلت کا ذکر ہے اور دوسری حدیث میں حرمت کا اب دونوں حدیثوں میں تطبیق کی یا تو یہ صورت ہے کہ جس صدقہ کی اباحت ثابت ہے وہ صدقہ دوسرا ہے، یعنی وہ ہبہ تھا اس کو صدقہ کے لفظ سے صرف تعبیر کر دیا گیا اور جس صدقہ کی حرمت دوسری حدیث سے

ثابت ہو رہی ہے وہ حقیقی صدقہ تھا۔ یا پھر یوں کہا جائے کہ پہلی حدیث میں ہے اور دوسری حدیث محرم ہے تو اس صورت میں یہ حدیث حلت کی ماسخ ہوگی، اس لئے کہ دوسری حدیث کو عبد اللہ ابن عباس نے آنحضرت ﷺ کی وفات کے بعد بیان فرمایا ہے، اب ضروری ہے کہ یہ حرمت حضرت عبد اللہ ابن عباس کے وقت قائم ہو، اور ظاہر ہے کہ آنحضرت ﷺ کی وفات کے بعد نسخ کی کوئی صورت نہیں ہے، اس کے علاوہ جب میں اور محرم میں اجتماع ہوتا ہے تو قواعد کی رو سے ترجیح محرم کو دی جاتی ہے، اس لئے بھی صدقات کی حرمت بنی ہاشم کے لئے ثابت ہے۔ غرضیکہ حضرت عبد اللہ ابن عباس کی روایت میں فتصدق بھا علی ارامل بنی عبدالمطلب کے ظاہری الفاظ سے جو بنی ہاشم پر زکوٰۃ کے جواز کا شبہ ہوتا تھا اور بعض لوگوں نے صدقات کی اباحت بنی ہاشم کے لئے اس حدیث سے ثابت کرنے کی کوشش کی تھی جیسا کہ فلاں مقام کے مفتی صاحب نے اس کو ثابت کرنا چاہا ہے اس کا ابطال امام طحاوی نے اچھی طرح کر دیا ہے۔ تعجب ہوتا ہے کہ جس بات کی تردید امام طحاوی نے اسی جگہ کر دی ہے اس سے کیونکر استدلال کیا جا رہا ہے۔ رہی یہ بات کہ یہ حرمت اُس زمانہ میں تھی مگر اب نہیں رہی، اس کی تردید اوپر کر دی گئی ہے، کہ علت حرمت اس کا اوساخ الناس ہونا ہے اور یہ علت مال زکوٰۃ میں ہمیشہ موجود ہے اس لئے حرمت بھی ہمیشہ رہے گی کسی زمانہ میں بھی بنی ہاشم پر زکوٰۃ حلال نہیں ہو سکتی۔

امام طحاوی رحمہ اللہ خود بھی علت حرمت اوساخ الناس ہونا ہی ارقام فرماتے ہیں چنانچہ اس اعتراض کے جواب میں کہ خمس میں سے بنی ہاشم کو حصہ دیا جاتا ہے اور وہ بھی صدقات میں سے ہوتا ہے، فرماتے ہیں۔ قدیم جوزان یسکون ذلك من سهم فوی القربی الذی فی الخمس وذلك خمارج من المصلقات المحرمة علیہم لانه انما حرم علیہم اوساخ الناس والخمس لیس كذلك (ص ۳۳۱، ج ۱) حاصل یہ ہے کہ بنی ہاشم پر وہ صدقات حرام ہیں جو اوساخ الناس ہیں اور جو اوساخ الناس نہیں وہ صدقات ان کے لئے حرام نہیں ہیں اور خمس ایسے صدقات میں سے نہیں ہے جو اوساخ الناس ہوتے ہیں، اس لئے خمس کا مال بنی ہاشم کے لئے حلال ہے۔ اس سے واضح طور پر ثابت ہو رہا ہے کہ امام طحاوی کے نزدیک بنی ہاشم پر حرمت زکوٰۃ کی علت اس کا اوساخ الناس ہونا ہے، لا غیر واللہ اعلم، ہذا هو التحقیق والقبول حقیق وباللہ التوفیق۔ فقط

۱۲ محرم الحرام ۱۴۰۴ھ

مفتی محمد عبداللہ چنیوٹی

اخبار الجامعہ

۲۷ محرم الحرام: صدر جامعہ نے جامعہ فقیہ امدادیہ سلاوالی میں ماہانہ درس قرآن کریم دیا۔
۲۸ محرم الحرام: جامعہ میں عارف باللہ شیخ الحدیث حضرت مولانا مشرف علی تھانوی مدظلہ کا اصلاحی درس ہوا جس میں حضرت نے انسان کی تخلیق کے مقصد پر روشنی ڈالتے ہوئے فکر آخرت کے حوالہ سے بصیرت افروز بیان فرمایا۔

۲۹ محرم الحرام: صدر جامعہ نے اجلاس شوریٰ جامعہ خیر المدارس ملتان میں شرکت فرمائی۔
کیم صفر تا ۴ صفر: جامعہ میں درس نظامی کا تحریری امتحان منعقد ہوا۔
۵ صفر المظفر: جامعہ میں درس نظامی کا تقریری امتحان اور درجہ تحفیظ القرآن الکریم کا امتحان منعقد ہوا۔ طلباء نے بڑے ذوق و شوق اور نظم و ضبط سے امتحانات میں شرکت کی۔ نیز جامعہ میں شوریٰ کا اجلاس منعقد ہوا جس میں جامعہ کے ضروری امور سے متعلق اہم مشورے ہوئے۔

۶ صفر المظفر: صدر جامعہ نے خطبہ جمعہ دیا جس میں الیکشن کے حوالہ سے عامۃ الناس کی رہنمائی فرمائی اور ملکی امن و امان کے استحکام سے متعلق نصائح فرمائیں۔

۸ صفر المظفر: صدر جامعہ نے تحصیل ساہیوال میں مسلم لیگ (نواز گروپ) کی طرف سے ایک عظیم جلسہ میں شرکت فرمائی جس میں ن گروپ سے منسلک بہت سے افراد نے تقاریر کیں اور ہزاروں مسلمانوں نے شرکت کی۔ سجادہ نشین سیال شریف جناب خواجہ حمید الدین سیالوی صاحب کا بھی بیان ہوا۔ آخر میں صدر جامعہ نے تقریباً آدھ گھنٹہ بیان فرمایا جس سے عوام و خواص بے حد متاثر ہوئے، اس کے بعد دعا کرائی۔

۱۲ صفر المظفر: صدر جامعہ اور جامعہ کے صدر مدرس مولانا محمد ظفر اللہ صاحب مختلف مدارس کے امتحانات کے سلسلہ میں سرگودھا تشریف لے گئے۔ مدرسہ تجوید القرآن سراجیہ بلاک نمبر ۱۱، اور دارالاطفال میں بھی امتحان لیا۔

۱۳ صفر المظفر: موضع چکبندی تحصیل ساہیوال میں جامعہ کے صدر مدرس مولانا محمد ظفر اللہ صاحب اور صدر جامعہ نے درس قرآن کریم دیا۔ جامعہ حقانیہ کی نئی عمارت میں بھی بیان اور دعا ہوئی۔

حضرت مولانا حکیم محمد اختر صاحب دامت برکاتہم

آپ کا ذکر ہے دو جہاں میں

صلی اللہ تعالیٰ علیہ وسلم

آپ کا مرتبہ اس جہاں میں جیسے خورشید ہو آسماں میں
دوستو یہ ہے شہر مدینہ جس سے اسلام پھیلا جہاں میں
گر نہ صلی علی ہوزباں پر کیا اثر ہو گا آہ و فغاں میں
وَرَفَعْنَا کا انعام یہ ہے آپ کا ذکر ہے دو جہاں میں
شرط تو حید کا مل یہی ہے عشق ہو آپ کا قلب و جاں میں
سبز گنبد پہ جس کی نظر ہو وہ بھلا جائے کس گلستاں میں
نام کیسا ہے پیارا محمد جنکے صدقے میں ایماں ہے جاں میں
یہ ہے فیضانِ نبوت جو ہے اسلام سارے جہاں میں

کیا کہوں رفعتِ شانِ گنبد

کچھ نہیں دم ہے اخترِ زباں میں